

॥ श्री मूकपञ्चशती ॥




कामाडम्बरपूरया शशिरुचा कम्प्रस्मितानां त्विषा
 कामारेरनुरागसिन्धुमधिकं कल्लोलितं कुर्वती ।
 कामाक्षीति समस्तसज्जननुता कल्याणदात्री नृणां
 कारुण्याकुलमानसा भगवती कम्पातटे जृम्भते ॥

॥ श्री गोविन्द दामोदर स्वामिने नमः ॥



कुण्डलि कुमारि कुटिले चण्डि चराचरसवित्रि चामुण्डे ।
गुणिनि गुहारिणि गुह्ये गुरुमूर्ते त्वां नमामि कामाक्षि ॥

श्रीमूकपञ्चशती - आर्या शतकम्



शिव शिव पश्यन्ति समं श्रीकामाक्षीकटाक्षिताः पुरुषाः ।
विपिनं भवनममित्रं मित्रं लोष्टं च युवतिबिम्बोष्ठम् ॥

- कारणपरचिद्रूपा, काञ्चीपुरसीम्नि कामपीठगता ।
काचन विहरति करुणा, काश्मीरस्तबक-कोमलाङ्गलता ॥ 1
- कञ्चन काञ्चीनिलयं, करधृत-कोदण्डबाणसृणिपाशम् ।
कठिनस्तनभरनम्रं, कैवल्यानन्दकन्दमवलम्बे ॥ 2
- चिन्तितफलपरिपोषण,-चिन्तामणिरेव काञ्चिनिलया मे ।
चिरतरसुचरितसुलभा, चित्तं शिशिरयतु, चित्सुखाधारा ॥ 3
- कुटिलकचं, कठिनकुचं, कुन्दरिमतकान्ति कुङ्कुमच्छायम् ।
कुरुते विहृतिं काञ्च्यां, कुलपर्वत-सार्वभौमसर्वस्वम् ॥ 4
- पञ्चशरशास्त्रबोधन,-परमाचार्येण दृष्टिपातेन ।
काञ्चीसीम्नि कुमारी, काचन मोहयति कामजेतारम् ॥ 5
- परया काञ्चीपुरया, पर्वतपर्यायपीनकुचभरया ।
परतन्त्रा वयमनया, पङ्कजसब्रह्मचारि-लोचनया ॥ 6
- ऐश्वर्यमिन्दुमौलेः, ऐकात्म्यप्रकृति काञ्चिमध्यगतम् ।
ऐन्दवकिशोरशेखरं, ऐदम्पर्यं चकारित निगमानाम् ॥ 7
- श्रितकम्पासीमानं, शिथिलितपरमशिव-धैर्यमहिमानम् ।
कलये पाटलिमानं, कञ्चन कञ्चुकितभुवनभूमानम् ॥ 8

- आदृतकाञ्चीनिलयां, आद्यां आरूढयौवनाटोपाम् ।
आगमवतंसकलिकां, आनन्दाद्वैतकन्दलीं वन्दे ॥ 9
- तुङ्गाभिरामकुचभर-शृङ्गारितं, आश्रयामि काञ्चिगतम् ।
गङ्गाधरपरतन्त्रं, शृङ्गाराद्वैत-तन्त्रसिद्धान्तम् ॥ 10
- काञ्चीरत्नविभूषां, कामपि कन्दर्पसूतिकापाङ्गीम् ।
परमां कलामुपासे, परशिववामाङ्क-पीठिकासीनाम् ॥ 11
- कम्पातीरचराणां, करुणाकोरकित-दृष्टिपातानाम् ।
केलीवनं मनो मे, केषाञ्चिद्भवतु चिद्विलासानाम् ॥ 12
- आम्रतरुमूलवसतेः, आदिमपुरुषस्य नयनपीयूषम् ।
आरब्धयौवनोत्सवं, आम्लायरहस्यं अन्तरवलम्बे ॥ 13
- अधिकाञ्चि परमयोगिभिः, आदिमपरपीठसीम्नि दृश्येन ।
अनुबद्धं मम मानसं, अरुणिमसर्वस्व-सम्प्रदायेन ॥ 14
- अङ्कित-शङ्करदेहां, अङ्कुरितोरोज-कङ्कणाश्लेषैः ।
अधिकाञ्चि नित्यतरुणीं, अद्राक्षं काञ्चिदद्भुतां बालाम् ॥ 15
- मधुरधनुषा, महीधरजनुषा, नन्दामि सुरभिबाणजुषा ।
चिद्वपुषा, काञ्चिपुरे केलिजुषा, बन्धुजीवकान्तिमुषा ॥ 16

- मधुरस्मितेन रमते, मांसलकुचभारमन्दगमनेन ।
मध्येकाञ्चि मनो मे, मनसिजसाम्राज्यगर्वबीजेन ॥ 17
- धरणिमयीं तरणिमयीं, पवनमयीं, गगनदहन-होतृमयीम् ।
अम्बुमयीं इन्दुमयीं अम्बां, अनुकम्पं आदिमामीक्षे ॥ 18
- लीनस्थिति मुनिहृदये, ध्यानस्तिमितं, तपस्यदुपकम्पम् ।
पीनस्तनभरमीडे, मीनध्वजतन्त्र-परमतात्पर्यम् ॥ 19
- श्वेता मन्थरहसिते, शाता मध्ये च वाङ्मनोऽतीता ।
शीता लोचनपाते, स्फीता कुचसीम्नि, शाश्वती माता ॥ 20
- पुरतः कदा नु करवै, पुरवैरिविमर्द-पुलकिताङ्गलताम् ।
पुनतीं काञ्चीदेशं, पुष्पायुध-वीर्यसरसपरिपाटीम् ॥ 21
- पुण्या काऽपि पुरन्ध्री, पुङ्खितकन्दर्प-सम्पदा वपुषा ।
पुलिनचरी कम्पायाः, पुरमथनं, पुलकनिचुलितं कुरुते ॥ 22
- तनिमाद्वैतवलग्नं, तरुणारुणसम्प्रदाय-तनुलेखम् ।
तटसीमनि कम्पायाः, तरुणिमसर्वस्वं आद्यमद्राक्षम् ॥ 23
- पौष्टिककर्मविपाकं, पौष्पशरं सविधसीम्नि कम्पायाः ।
अद्राक्षं, आत्तयौवनं, अभ्युदयं कञ्चिदर्थशशिमौलेः ॥ 24

- संश्रितकाञ्चीदेशे, सरसिजदौर्भाग्य-जाग्रदुत्तंसे ।
संविन्मये विलीये, सारस्वत-पुरुषकारसाम्राज्ये ॥ 25
- मोदितमधुकरविशिखं, स्वादिमसमुदाय-सारकोदण्डम् ।
आदृतकाञ्चीखेलनं, आदिममारुण्यभेदं आकलये ॥ 26
- उररीकृतकाञ्चिपुरां, उपनिषदरविन्द-कुहरमधुधाराम् ।
उन्नम्रस्तनकलशीं, उत्सवलहरीं उपास्महे शम्भोः ॥ 27
- एणशिशुदीर्घलोचनं, एनःपरिपन्थि सन्ततं भजताम् ।
एकाम्रनाथजीवितं, एवं पददूरं, एकमवलम्बे ॥ 28
- स्मयमानमुखं, काञ्चीमयमानं, कमपि देवताभेदम् ।
दयमानं वीक्ष्य मुहुः, वयं आनन्दामृताम्बुधौ मग्नाः ॥ 29
- कुतुकजुषि काञ्चिदेशे, कुमुदतपोराशि-पाकशेखरिते ।
कुरुते मनोविहारं, कुलगिरिपरिवृढ-कुलैकमणिदीपे ॥ 30
- वीक्षेमहि काञ्चिपुरे, विपुलस्तन-कलशगरिमपरवशितम् ।
विद्रुमसहचरदेहं, विभ्रमसमवाय-सारसन्नाहम् ॥ 31
- कुरुविन्दगोत्रगात्रं, कूलचरं कमपि नौमि कम्पायाः ।
कूलङ्कषकुचकुम्भं, कुसुमायुध-वीर्यसारसंरम्भम् ॥ 32

कुङ्मलितकुचकिशोरैः, कुर्वाणैः, काञ्चिदेशसौहार्दम् ।
कुङ्कुमशोणैर्निचितं, कुशलपथं शम्भुसुकृतसम्भारैः ॥ 33

अङ्कितकचेन केनचित्, अन्धङ्करणौषधेन कमलानाम् ।
अन्तःपुरेण शम्भोः, अलङ्क्रिया काऽपि कल्प्यते काञ्च्याम् ॥ 34

ऊरीकरोमि सन्ततं, ऊष्मलफालेन लालितं पुंसा ।
उपकम्पं उचितखेलनं, उर्वीधर-वंशसम्पदुन्मेषम् ॥ 35

अङ्कुरितस्तनकोरकं, अङ्कालङ्कारं एकचूतपतेः ।
आलोकेमहि कोमलं, आगमसंलाप-सारयाथार्थ्यम् ॥ 36

पुञ्जितकरुणं, उदञ्चित-शिञ्जितमणिकाञ्चि, किमपि काञ्चिपुरे ।
मञ्जरितमृदुलहासं, पिञ्जरतनुरुचि पिनाकिमूलधनम् ॥ 37

लोलहृदयोऽस्मि, शम्भोलोचनयुगलेन लेह्यमानायाम् ।
लालितपरमशिवायां, लावण्यामृत-तरङ्गमालायाम् ॥ 38

मधुकरसहचरचिकुरैः, मदनागमसमयदीक्षित-कटाक्षैः ।
मण्डितकम्पातीरैः, मङ्गलकन्दैर्ममास्तु सारूप्यम् ॥ 39

वदनारविन्दवक्षो-वामाङ्कतटी,-वशंवदीभूता ।
पुरुषत्रितये त्रेधा, पुरन्धिरूपा, त्वमेव कामाक्षि ॥ 40

बाधाकरीं भवाब्धेः, आधाराद्यम्बुजेषु विचरन्तीम् ।
आधारीकृतकाञ्चीं, बोधामृतवीचिमेव विमृशामः ॥ 41

कलयामि, अन्तःशशधर-कलयाऽङ्कितमौलिं, अमलचिद्वलयाम् ।
अलयां, आगमपीठीनिलयां, वलयाङ्कसुन्दरीमम्बाम् ॥ 42

शर्वादिपरमसाधक, गुर्वानीताय कामपीठजुषे ।
सर्वाकृतये, शोणिमगर्वायास्मै, समर्प्यते हृदयम् ॥ 43

समया सान्ध्यमयूखैः, समया बुद्ध्या सदैव शीलितया ।
उमया काञ्चीरतया, न मया लभ्येत किं नु तादात्म्यम् ॥ 44

जन्तोः, तव पदपूजन-सन्तोषतरङ्गितस्य, कामाक्षि ।
बन्धो यदि भवति पुनः, सिन्धोरम्भस्सु, बम्भ्रमीति शिला ॥ 45

कुण्डलि कुमारि कुटिले, चण्डि चराचरसवित्रि चामुण्डे ।
गुणिनि गुहारिणि गुह्ये, गुरुमूर्ते त्वां नमामि कामाक्षि ॥ 46

अभिदाकृतिर्भिदाकृतिः, अचिदाकृतिरपि चिदाकृतिर्मातः ।
अनहन्ता त्वमहन्ता, भ्रमयसि कामाक्षि शाश्वती विश्वम् ॥ 47

शिव शिव पश्यन्ति समं, श्रीकामाक्षीकटाक्षिताः पुरुषाः ।
विपिनं भवनं, अमित्रं मित्रं, लोष्टं च युवतिबिम्बोष्ठम् ॥ 48

- कामपरिपन्थिकामिनि, कामेश्वरि, कामपीठमध्यगते ।
कामदुघा भव कमले, कामकले कामकोटि कामाक्षि ॥ 49
- मध्येहृदयं मध्येनितिलं, मध्येशिरोऽपि वास्तव्याम् ।
चण्डकरशक्रकार्मुक,-चन्द्रसमाभां, नमामि कामाक्षीम् ॥ 50
- अधिकाञ्चि केलिलोलैः, अखिलागम-यन्त्रतन्त्रमन्त्रमयैः ।
अतिशीतं मम मानसं, असमशरद्रोहिजीवनोपायैः ॥ 51
- नन्दति मम हृदि, काचन मन्दिरयन्ती, निरन्तरं काञ्चीम् ।
इन्दुरविमण्डलकुचा, बिन्दुवियन्नादपरिणता तरुणी ॥ 52
- शम्पालतासवर्णं, सम्पादयितुं भवज्वरचिकित्साम् ।
लिम्पामि मनसि किञ्चन, कम्पातटरोहि सिद्धभैषज्यम् ॥ 53
- अनुमितकुचकाठिन्यां, अधिवक्षःपीठं, अङ्गजन्मरिपोः ।
आनन्ददां भजे तां, आनङ्ग-ब्रह्मतत्त्वबोधसिराम् ॥ 54
- ऐक्षिषि, पाशाङ्कुशधरहस्तान्तं, विस्मयार्हवृत्तान्तम् ।
अधिकाञ्चि निगमवाचां सिद्धान्तं, शूलपाणिशुद्धान्तम् ॥ 55
- आहितविलास-भङ्गीं, आब्रह्मस्तम्बशिल्प-कल्पनया ।
आश्रितकाञ्चीमतुलां, आद्यां, विस्फूर्तिमाद्रिये विद्याम् ॥ 56

- मूकोऽपि, जटिलदुर्गतिशोकोऽपि, स्मरति यः क्षणं भवतीम् ।
एको भवति स जन्तुः, लोकोत्तरकीर्तिरेव कामाक्षि ॥ 57
- पञ्चदशवर्णरूपं, कञ्चन काञ्चीविहारधौरेयम् ।
पञ्चशरीयं शम्भोः, वञ्चन-वैदग्ध्यमूलमवलम्बे ॥ 58
- परिणतिमतीं चतुर्धा, पदवीं सुधियां समेत्य सौषुम्नीम् ।
पञ्चाशदर्णकल्पित-पदशिल्पां, त्वां नमामि कामाक्षि ॥ 59
- आदिक्षन्मम गुरुराट्, आदिक्षान्ताक्षरात्मिकां विद्याम् ।
स्वादिष्ठचापदण्डां, नेदिष्ठामेव कामपीठगताम् ॥ 60
- तुष्यामि, हर्षितस्मरशासनया, काञ्चिपुरकृतासनया ।
स्वासनया, सकलजगद्भासनया, कलितशम्बरासनया ॥ 61
- प्रेमवती कम्पायां, स्थेमवती यतिमनस्सु, भूमवती ।
सामवती नित्यगिरा, सोमवती शिरसि भाति, हैमवती ॥ 62
- कौतुकिना कम्पायां, कौसुमचापेन कीलितेनान्तः ।
कुलदैवतेन महता, कुङ्कुममुद्रां धुनोतु नः प्रतिभा ॥ 63
- यूना केनापि मिलद्वेहा, स्वाहासहायतिलकेन ।
सहकारमूलदेशे, संविद्रूपा कुटुम्बिनी रमते ॥ 64

कुसुमशर-गर्वसम्पत्कोशगृहं, भाति काञ्चिदेशगतम् ।
स्थापितमस्मिन्कथमपि, गोपितं, अन्तर्मया मनोरत्नम् ॥ 65

दग्धषडध्वारण्यं, दरदलित-कुसुम्भसम्भृतारुण्यम् ।
कलये नवतारुण्यं, कम्पातटसीम्नि किमपि कारुण्यम् ॥ 66

अधिकाञ्चि वर्धमानां, अतुलां, करवाणि पारणामक्षणोः ।
आनन्दपाकभेदां, अरुणिमपरिणाम-गर्वपल्लविताम् ॥ 67

बाणसृणिपाशकार्मुक-पाणिं, अमुं, कमपि कामपीठगतम् ।
एणधरकोणचूडं, शोणिमपरिपाकभेदं आकलये ॥ 68

किं वा फलति ममान्यैः, बिम्बाधरचुम्बि-मन्दहासमुखी ।
सम्बाधकरी तमसां, अम्बा जागर्ति मनसि कामाक्षी ॥ 69

मञ्चे, सदाशिवमये, परशिवमय-ललितपौष्पपर्यङ्के ।
अधिचक्रमध्यमास्ते, कामाक्षी नाम, किमपि मम भाग्यम् ॥ 70

रक्ष्योऽस्मि कामपीठीलासिकया, घनकृपाम्बुराशिकया ।
श्रुतियुवतिकुन्तली-मणिमालिकया, तुहिनशैलबालिकया ॥ 71

लीये, पुरहरजाये, माये तव तरुणपल्लवच्छाये ।
चरणे, चन्द्राभरणे, काञ्चीशरणे नतार्तिसंहरणे ॥ 72

- मूर्तिमति मुक्तिबीजे, मूर्ध्नि स्तबकित-चकोरसाम्राज्ये ।
मोदितकम्पाकूले, मुहुर्मुहुर्मनसि, मुमुदिषाऽस्माकम् ॥ 73
- वेदमयीं नादमयीं, बिन्दुमयीं, परपदोद्यदिन्दुमयीम् ।
मन्त्रमयीं तन्त्रमयीं, प्रकृतिमयीं, नौमि विश्वविकृतिमयीम् ॥ 74
- पुरमथनपुण्यकोटी, पुञ्जितकविलोक-सूक्तिरसधाटी ।
मनसि मम, कामकोटी विहरतु, करुणाविपाकपरिपाटी ॥ 75
- कुटिलं चटुलं पृथुलं मृदुलं, कचनयनजघनचरणेषु ।
अवलोकितं, अवलम्बितं, अधिकम्पातटं अमेयमस्माभिः ॥ 76
- प्रत्यङ्मुख्या दृष्ट्या, प्रसाददीपाङ्कुरेण कामाक्ष्याः ।
पश्यामि निस्तुलं अहो, पचेलिमं कमपि परशिवोल्लासम् ॥ 77
- विद्ये विधातृविषये, कात्यायनि कालि कामकोटिकले ।
भारति भैरवि भद्रे, शाकिनि शाम्भवि, शिवे स्तुवे भवतीम् ॥ 78
- मालिनि महेशचालिनि, काञ्चीखेलिनि, विपक्षकालिनि ते ।
शूलिनि विद्रुमशालिनि, सुरजनपालिनि, कपालिनि नमोऽस्तु ॥ 79
- देशिक इति किं शङ्के, तत्तादृक्तव नु तरुणिमोन्मेषः ।
कामाक्षि शूलपाणेः, कामागमसमययज्ञ-दीक्षायाम् ॥ 80

- वेतण्डकुम्भडम्बर,-वैतण्डिककुचभरार्त-मध्याय ।
कुङ्कुमरुचे, नमस्यां शङ्करनयनामृताय रचयामः ॥ 81
- अधिकाञ्चित-मणिकाञ्चन-काञ्चीं, अधिकाञ्चि काञ्चिदद्राक्षम् ।
अवनतजनानुकम्पां, अनुकम्पाकूलं अस्मदनुकूलाम् ॥ 82
- परिचितकम्पातीरं, पर्वतराजन्य-सुकृतसन्नाहम् ।
परगुरुकृपया वीक्षे, परमशिवोत्सङ्ग-मङ्गलाभरणम् ॥ 83
- दग्धमदनस्य शम्भोः, प्रथीयसीं ब्रह्मचर्य-वैदग्धीम् ।
तव देवि, तरुणिमश्री-चतुरिमपाको, न चक्षमे मातः ॥ 84
- मदजलतमालपत्रा, वसनितपत्रा करादृतखनित्रा ।
विहरति पुलिन्दयोषा, गुञ्जाभूषा फणीन्द्रकृतवेषा ॥ 85
- अङ्के शुकिनी, गीते कौतुकिनी, परिसरे च गायकिनी ।
जयसि सविधे अम्ब, भैरवमण्डलिनी, श्रवसि शङ्खकुण्डलिनी ॥ 86
- प्रणतजनतापवर्गा, कृतबहुसर्गा ससिंहसंसर्गा ।
कामाक्षि मुदितभर्गा, हतरिपुवर्गा, त्वमेव सा दुर्गा ॥ 87
- श्रवणचलद्वेतण्डा, समरोद्धण्डा धृतासुरशिखण्डा ।
देवि कलितान्त्रषण्डा, धृतनरमुण्डा त्वमेव चामुण्डा ॥ 88

- उर्वीधरेन्द्रकन्ये, दर्वीभरितेन भक्तपूरेण ।
गुर्वीमकिञ्चनार्ति, खर्वीकुरुषे, त्वमेव कामाक्षि ॥ 89
- ताडित-रिपुपरिपीडन,-भयहरण निपुणहलमुसला ।
क्रोडपतिभीषणमुखी, क्रीडसि जगति त्वमेव कामाक्षि ॥ 90
- स्मरमथनवरणलोला, मन्मथहेला-विलासमणिशाला ।
कनकरुचिचौर्यशीला, त्वमम्ब बाला, कराब्जधृतमाला ॥ 91
- विमलपटी कमलकुटी, पुस्तकरुद्राक्ष-शस्तहस्तपुटी ।
कामाक्षि पक्षमलाक्षी, कलितविपञ्ची विभासि वैरिञ्ची ॥ 92
- कुङ्कुमरुचिपिङ्गं, असृक्पङ्किल-मुण्डालिमण्डितं मातः ।
जयति तव रूपधेयं, जपपटपुस्तक-वराभयकराब्जम् ॥ 93
- कनकमणि-कलितभूषां, कालायसकलहशील-कान्तिकलाम् ।
कामाक्षि शीलये त्वां, कपालशूलाभिराम-करकमलाम् ॥ 94
- लोहितिमपुञ्जमध्ये, मोहितभुवने मुदा निरीक्षन्ते ।
वदनं, तव कुचयुगलं, काञ्चीसीमां च केऽपि कामाक्षि ॥ 95
- जलधि-द्विगुणित,-हुतवह,-दिशादिनेश्वर-कलाश्विनेयदलैः ।
नलिनैर्महेशि गच्छसि, सर्वोत्तर-करकमलदलममलम् ॥ 96

सत्कृतदेशिकचरणाः, सबीजनिर्बीज-योगनिश्रेण्या ।
अपवर्गसौधवलभीं, आरोहन्ति, अम्ब केऽपि तव कृपया ॥ 97

अन्तरपि बहिरपि त्वं, जन्तुततेः, अन्तकान्तकृदहन्ते ।
चिन्तितसन्तानवतां, सन्ततमपि तन्तनीषि महिमानम् ॥ 98

कलमञ्जुलवागनुमित-, गलपञ्जरगत-, शुकग्रहौत्कण्ठ्यात् ।
अम्ब रदनाम्बरं ते, बिम्बफलं शम्बरारिणा न्यस्तम् ॥ 99

जय जय जगदम्ब शिवे, जय जय कामाक्षि, जय जयाद्रिसुते ।
जय जय महेशदयिते, जय जय चिद्गन-कौमुदीधारे ॥ 100

आर्याशतकं, भक्त्या पठतां, आर्याकटाक्षेण ।
निस्सरति वदनकमलात्, वाणी पीयूषधोरणी दिव्या ॥ 101

॥ इति आर्याशतकं सम्पूर्णम् ॥

श्रीमूकपञ्चशती - पादारविन्द शतकम्



दिनारम्भः सम्पन्नलिनविपिनानामभिनवो
विकासो वासन्तः सुकविपिकलोकस्य नियतः ।
प्रदोषः कामाक्षि प्रकटपरमज्ञानशशिनः
चकारस्ति त्वत्पादस्मरणमहिमा शैलतनये ॥

महिम्नः पन्थानं, मदनपरिपन्थिप्रणयिनि,
 प्रभुर्निर्णेतुं ते भवति, यतमानोऽपि कतमः ।
 तथापि, श्रीकाञ्चीविहृतिरसिके, कोऽपि मनसो
 विपाकः, त्वत्पादस्तुतिविधिषु जल्पाकयति माम् ॥ 1

गलग्राही, पौरन्दरपुरवनीपल्लवरुचां,
 धृतप्राथम्यानां, अरुणमहसां आदिमगुरुः ।
 समिन्धे, बन्धूकस्तबकसहयुध्वा, दिशि दिशि
 प्रसर्पन्, कामाक्ष्याः चरणकिरणानामरुणिमा ॥ 2

मरालीनां, यानाभ्यसनकलनामूलगुरवे,
 दरिद्राणां, त्राणव्यतिकर-सुरोद्यानतरवे ।
 तमस्काण्डप्रौढिप्रकटन,-तिरस्कारपटवे,
 जनोऽयं, कामाक्ष्याः चरणनलिनाय स्पृहयते ॥ 3

वहन्ती सैन्दूरीं सरणिं, अवनम्रामरपुरी-
 पुरन्ध्रीसीमन्ते, कविकमल-बालार्कसुषमा ।
 त्रयीसीमन्तिन्याः, स्तनतटनिचोलारुणपटी
 विभान्ती, कामाक्ष्याः, पदनलिनकान्तिर्विजयते ॥ 4

प्रणम्रीभूतस्य, प्रणयकलहत्रस्तमनसः,
 स्मरारातेश्रूडावियति, गृहमेधी हिमकरः ।
 ययोः सान्ध्यां कान्तिं वहति, सुषमाभिः, चरणयोः
 तयोर्मे कामाक्ष्याः, हृदयमपतन्द्रं विहरताम् ॥ 5

ययोः पीठायन्ते, विबुधमुकुटीनां पटलिकाः,
 ययोः सौधायन्ते, स्वयमुदयभाजो भणितयः ।
 ययोः दासायन्ते, सरसिजभवाद्याः, चरणयोः
 तयोर्मे कामाक्ष्याः, दिनमनु वरीवर्तु हृदयम् ॥ 6

नयन्ती सङ्कोचं, सरसिजरुचं दिक्परिसरे,
 सृजन्ती लौहित्यं, नखकिरणचन्द्रार्धखचिता ।
 कवीन्द्राणां, हृत्कैरव-विकसनोद्योगजननी,
 स्फुरन्ती, कामाक्ष्याः चरणरुचिसन्ध्या, विजयते ॥ 7

विरावैर्माञ्जीरैः, किमपि कथयन्तीव मधुरं,
 पुरस्तादानग्रे, पुरविजयिनि स्मेरवदने ।
 वयस्येव प्रौढा, शिथिलयति या, प्रेमकलह-
 प्ररोहं, कामाक्ष्याः चरणयुगली, सा विजयते ॥ 8

सुपर्वस्त्रीलोलालकपरिचितं, षट्पदकुलैः,
 स्फुरल्लाक्षारागं, तरुणतरणिज्योतिररुणैः ।
 भृतं कान्त्यम्भोभिः, विसृमरमरन्दैः, सरसिजैः
 विधत्ते, कामाक्ष्याः चरणयुगलं बन्धुपदवीम् ॥ 9

रजःसंसर्गेऽपि, स्थितं अरजसामेव हृदये,
 परं रक्तत्वेन, स्थितमपि विरक्तैकशरणम् ।
 अलभ्यं मन्दानां दधदपि, सदा मन्दगतितां
 विधत्ते, कामाक्ष्याः चरणयुगं, आश्चर्यलहरीम् ॥ 10

जटाला, मञ्जीरस्फुरदरुण-रत्नांशुनिकरैः,
निषीदन्ती मध्ये, नखरुचिझरीगाङ्गपयसाम् ।
जगत्त्राणं कर्तुं, जननि मम कामाक्षि, नियतं
तपश्चर्या धत्ते, तव चरणपाथोजयुगली ॥

11

तुलाकोटिद्वन्द्व, क्वणितभणिताभीतिवचसोः,
विनम्रं कामाक्षी, विसृमरमहःपाटलितयोः ।
क्षणं विन्यासेन, क्षपिततमसोर्मे ललितयोः,
पुनीयान्मूर्धानं, पुरहरपुरन्ध्री चरणयोः ॥

12

भवानि द्रुह्येतां, भवनिबिडितेभ्यो मम मुहुः,
तमोव्यामोहेभ्यः, तव जननि कामाक्षि चरणौ ।
ययोर्लाक्षाबिन्दुस्फुरणधरणात्, धूर्जटिजटा-
कुटीरा, शोणाङ्कं वहति, वपुरेणाङ्ककलिका ॥

13

पवित्रीकुर्युर्नः, पदतलभुवः पाटलरुचः,
परागास्ते, पापप्रशमनधुरीणाः परशिवे ।
कणं लब्धुं येषां, निजशिरसि कामाक्षि विवशाः,
वलन्तो व्यातन्वन्ति, अहमहमिकां माधवमुखाः ॥

14

बलाकामालाभिः, नखरुचिमयीभिः परिवृते,
विनम्रस्वर्नारी, विकचकचकालाम्बुदकुले ।
स्फुरन्तः कामाक्षि, स्फुटदलितबन्धूकसुहृदः,
तटिल्लेखायन्ते, तव चरणपाथोजकिरणाः ॥

15

सरागः, सद्द्वेषः प्रसृमरसरोजे, प्रतिदिनं
 निसर्गादाक्रामन्, विबुधजनमूर्धानमधिकम् ।
 कथङ्कारं मातः, कथय पदपद्मस्तव, सतां
 नतानां कामाक्षि, प्रकटयति कैवल्यसरणिम् ॥ 16

जपालक्ष्मीशोणः, जनितपरमज्ञाननलिनी-
 विकासव्यासङ्गः, विफलितजगज्जाड्यगरिमा ।
 मनःपूर्वाद्रिं मे तिलकयतु, कामाक्षि तरसा,
 तमस्काण्डद्रोही, तव चरणपाथोजरमणः ॥ 17

नमस्कुर्मः, प्रेङ्खन्मणिकटकनीलोत्पल, महः-
 पयोधौ, रिङ्खद्विः, नखकिरणफेनैर्धवलिते ।
 स्फुटं कुर्वाणाय, प्रबलचलदौर्वानलशिखा-
 वितर्क, कामाक्ष्याः, सततमरुणिम्ने चरणयोः ॥ 18

शिवे, पाशायेतां, अलघुनि तमःकूपकुहरे,
 दिनाधीशायेतां, मम हृदयपाथोजविपिने ।
 नभोमासायेतां, सरसकवितारीतिसरिति,
 त्वदीयौ कामाक्षि, प्रसृतकिरणौ, देवि चरणौ ॥ 19

निषक्तं श्रुत्यन्ते नयनमिव, सद्रुत्तरुचिरैः
 समैर्जुष्टं शुद्धैः, अधरमिव रम्यैर्द्विजगणैः ।
 शिवे, वक्षोजन्मद्वितयमिव, मुक्ताश्रितमुमे,
 त्वदीयं कामाक्षि, प्रणतशरणं नौमि चरणम् ॥ 20

नमस्यासंसज्जन्, -नमुचिपरिपन्थिप्रणयिनी,-
 निसर्गप्रेङ्खोलत्, -कुरलकुलकालाहिशबले ।
 नखच्छाया, दुग्धोदधिपयसि ते, वैद्रुमरुचां
 प्रचारं कामाक्षि, प्रचुरयति, पादाब्जसुषमा ॥

21

कदा दूरीकर्तुं, कटुदुरितकाकोलजनितं,
 महान्तं सन्तापं, मदनपरिपन्थिप्रियतमे ।
 क्षणात्ते कामाक्षि, त्रिभुवनपरीतापहरणे,
 पटीयांसं लप्स्ये, पदकमलसेवामृतरसम् ॥

22

ययोः सान्ध्यं रोचिः, सततमरुणिम्ने स्पृहयते,
 ययोश्चान्द्री कान्तिः, परिपतति दृष्ट्वा नखरुचिम् ।
 ययोः पाकोद्रेकं, पिपठिषति भक्त्या किसलयं,
 म्रदिम्नः, कामाक्ष्याः मनसि चरणौ तौ तनुमहे ॥

23

जगन्नेदं नेदं परमिति, परित्यज्य यतिभिः,
 कुशाग्रीयस्वान्तैः, कुशलधिषणैः शास्त्रसरणौ ।
 गवेष्ट्यं कामाक्षि, ध्रुवमकृतकानां गिरिसुते,
 गिरामैदम्पर्यं, तव चरणपद्मं विजयते ॥

24

कृतस्नानं, शास्त्रामृतसरसि कामाक्षि, नितरां
 दधानं वैशद्यं, कलितरसमानन्दसुधया ।
 अलङ्कारं भूमेः, मुनिजनमनश्चिन्मय, महा-
 पयोधेरन्तस्स्थं, तव चरणरत्नं मृगयते ॥

25

मनोगेहे, मोहोद्भवतिमिरपूर्णे मम, मुहुः
 दरिद्राणीकुर्वन्, दिनकरसहस्राणि किरणैः ।
 विधत्तां कामाक्षि, प्रसृमरतमोवञ्चनचणः,
 क्षणार्धं सान्निध्यं, चरणमणिदीपो जननि ते ॥ 26

कवीनां चेतोवत्, नखररुचिसम्पर्कि, विबुध-
 स्रवन्तीस्रोतोवत्, पटुमुखरितं हंसकरवैः ।
 दिनारम्भश्रीवत्, नियतमरुणच्छायसुभगं,
 मदन्तः, कामाक्ष्याः स्फुरतु, पदपङ्केरुहयुगम् ॥ 27

सदा किं सम्पर्कात्, प्रकृतिकठिनैः नाकिमुकुटैः,
 तटैर्नीहाराद्रेः, अधिकमणुना योगिमनसा ।
 विभिन्ते संमोहं, शिशिरयति भक्तान्, अपि दृशां
 अदृश्यं कामाक्षि, प्रकटयति ते पादयुगलम् ॥ 28

पवित्राभ्यामम्ब, प्रकृतिमृदुलाभ्यां तव शिवे,
 पदाभ्यां कामाक्षि, प्रसभमभिभूतैः, सचकितैः ।
 प्रवालैः, अम्भोजैरपि च वनवासव्रतदशाः,
 सदैवारभ्यन्ते, परिचरितनानाद्विजगणैः ॥ 29

चिरादृश्या हंसैः, कथमपि सदा हंससुलभं,
 निरस्यन्ती जाड्यं, नियतजडमध्यैकशरणम् ।
 अदोषव्यासङ्गा, सततमपि दोषाप्तिमलिनं,
 पयोजं कामाक्ष्याः, परिहसति पादाब्जयुगली ॥ 30

सुराणां आनन्दप्रबलनतया, मण्डनतया,
 नखेन्दुज्योत्स्नाभिः, विसृमरतमःखण्डनतया ।
 पयोजश्रीद्वेषव्रतरततया, त्वच्चरणयोः
 विलासः, कामाक्षि, प्रकटयति नैशाकरदशाम् ॥ 31

सितिम्ना कान्तीनां, नखरजनुषां, पादनलिन-
 च्छवीनां शोणिम्ना, तव जननि कामाक्षि नमने ।
 लभन्ते, मन्दारग्रथित, नवबन्धूककुसुम-
 स्रजां सामीचीन्यं, सुरपुरपुरन्ध्रीकचभराः ॥ 32

स्फुरन्मध्ये, शुद्धे, नखकिरणदुग्धाब्धिपयसां,
 वहन्नब्जं चक्रं, दरमपि च, लेखात्मकतया ।
 श्रितो मात्स्यं रूपं, श्रियमपि दधानो निरूपमां,
 त्रिधामा कामाक्ष्याः, पदनलिननामा विजयते ॥ 33

नखश्रीसन्नद्धस्तबकनिचितः, स्वैश्च किरणैः,
 पिशङ्गैः कामाक्षि, प्रकटितलसत्पल्लवरुचिः ।
 सतां गम्यः शङ्के, सकलफलदाता सुरतरुः,
 त्वदीयः पादोऽयं, तुहिनगिरिराजन्यतनये ॥ 34

वषट्कुर्वन्-माञ्जीरजकलकलैः, कर्मलहरी-
 हवींषि, प्रोद्धण्डं ज्वलति, परमज्ञानदहने ।
 महीयान्कामाक्षि, स्फुटमहसि जोहोति, सुधियां
 मनोवेद्यां मातः, तव चरणयज्वा गिरिसुते ॥ 35

महामन्त्रं किञ्चित्, मणिकटकनादैः मृदु जपन्,
 क्षिपन्दिक्षु स्वच्छं, नखरुचिमयं भास्मनरजः ।
 नतानां कामाक्षि, प्रकृतिपटुरुच्चाट्य ममता-
 पिशाचीं, पादोऽयं प्रकटयति ते, मान्त्रिकदशाम् ॥ 36

उदीते बोधेन्दौ, तमसि नितरां जग्मुषि दशां,
 दरिद्रां कामाक्षि, प्रकटमनुरागं विदधती ।
 सितेनाच्छाद्याङ्गं नखरुचिपटेन, अङ्घ्रियुगली-
 पुरन्ध्री ते मातः, स्वयमभिसरत्येव हृदयम् ॥ 37

दिनारम्भः, सम्पन्नलिनविपिनानां, अभिनवो
 विकासो वासन्तः, सुकविपिकलोकस्य नियतः ।
 प्रदोषः कामाक्षि, प्रकटपरमज्ञानशशिनः,
 चकारित, त्वत्पादस्मरणमहिमा, शैलतनये ॥ 38

धृतच्छायं नित्यं, सरसिरुहमैत्रीपरिचितं,
 निधानं दीप्तीनां, निखिलजगतां बोधजनकम् ।
 मुमुक्षूणां मार्गप्रथनपटु कामाक्षि, पदवीं
 पदं ते, पातङ्गीं परिकलयते, पर्वतसुते ॥ 39

शनैस्तीर्त्वा मोहाम्बुधिं, अथ समारोढुमनसः,
 क्रमात्कैवल्याख्यां, सुकृतिसुलभां, सौधवलभीम् ।
 लभन्ते, निःश्रेणीमिव, झटिति कामाक्षि चरणं,
 पुरश्चर्याभिस्ते, पुरमथनसीमन्तिनि जनाः ॥ 40

प्रचण्डार्तिकोभ-प्रमथनकृते, प्रातिभसरित्-
 प्रवाह,-प्रोद्धण्डीकरणजलदाय, प्रणमताम् ।
 प्रदीपाय प्रौढे भवतमसि, कामाक्षि, चरण-
 प्रसादौन्मुख्याय, स्पृहयति, जनोऽयं जननि ते ॥ 41

मरुद्भिः संसेव्या, सततमपि चाञ्चल्यरहिता,
 सदारुण्यं यान्ती, परिणतिदरिद्राणसुषमा ।
 गुणोत्कर्षान्माञ्जीरज-कलकलैः, तर्जनपटुः,
 प्रवालं कामाक्ष्याः, परिहसति पादाब्जयुगली ॥ 42

जगद्रक्षादक्षा, जलजरुचिशिक्षापटुतरा,
 समैर्नम्या रम्या, सततमभिगम्या बुधजनैः ।
 द्वयी लीलालोला श्रुतिषु, सुरपालादिमुकुटी-
 तटीसीमाधामा, तव जननि कामाक्षि पदयोः ॥ 43

गिरां दूरौ, चोरौ जडिमतिमिराणां, कृतजगत्
 परित्राणौ, शोणौ, मुनिहृदयलीलैकनिपुणौ ।
 नखैः स्मेरौ, सारौ निगमवचसां, खण्डितभव-
 ग्रहोन्मादौ, पादौ, तव जननि कामाक्षि कलये ॥ 44

अविश्रान्तं पङ्कं, यदपि कलयन्यावकमयं,
 निरस्यन्कामाक्षि, प्रणमनजुषां पङ्कमखिलम् ।
 तुलाकोटिद्वन्द्वं, दधदपि च गच्छन्नतुलतां,
 गिरां मार्गं पादः, गिरिवरसुते लङ्घयति ते ॥ 45

प्रवालं सव्रीलं, विपिनविवरे वेपयति या,
स्फुरल्लीलं, बालातपमधिकबालं वदति या ।
रुचिं सान्ध्यां, वन्ध्यां विरचयति या, वर्धयतु सा
शिवं मे कामाक्ष्याः, पदनलिनपाटल्यलहरी ॥

46

किरञ्ज्योत्स्नारीतिं, नखमुखरुचा हंसमनसां,
वितन्वानः प्रीतिं, विकचतरुणाम्भोरुहरुचिः ।
प्रकाशः, श्रीपादः, तव जननि कामाक्षि तनुते,
शरत्कालप्रौढिं, शशिशकलचूडप्रियतमे ॥

47

नखाङ्कूरस्मेर, द्युतिविमलगङ्गाम्भसि, सुखं
कृतस्नानं, ज्ञानामृतं, अमलमास्वाद्य नियतम् ।
उदञ्चन्मञ्जीरस्फुरणमणिदीपे, मम मनः,
मनोज्ञे कामाक्ष्याः, चरणमणिहर्म्ये विहरताम् ॥

48

भवाम्भोधौ नौकां, जडिमविपिने पावकशिखां,
अमर्त्येन्द्रादीनां, अधिमुकुटमुत्तंसकलिकाम् ।
जगत्तापे ज्योत्स्नां, अकृतकवचःपञ्जरपुटे
शुकस्त्रीं, कामाक्ष्याः, मनसि कलये पादयुगलीम् ॥

49

परात्मप्राकाश्य-प्रतिफलनचुञ्चुः, प्रणमतां,
मनोज्ञस्त्वत्पादः, मणिमुकुरमुद्रां कलयते ।
यदीयां कामाक्षि, प्रकृतिमसृणाः, शोधकदशां
विधातुं चेष्टन्ते, बलरिपुवधूटीकचभराः ॥

50

अविश्रान्तं तिष्ठन्, अकृतकवचःकन्दरपुटी-
कुटीरान्तः, प्रौढं, नखरुचिसटालीं प्रकटयन् ।
प्रचण्डं खण्डत्वं नयतु मम, कामाक्षि तरसा,
तमोवेतण्डेन्द्रं, तव चरणकण्ठीरवपतिः ॥

51

पुरस्तात्कामाक्षि, प्रचुररसमाखण्डलपुरी,-
पुरन्ध्रीणां लास्यं, तव ललितमालोक्य, शनकैः ।
नखश्रीभिः स्मेरा, बहु वितनुते नूपुररवैः,
चमत्कृत्या शङ्के, चरणयुगली चाटुरचनाः ॥

52

सरोजं निन्दन्ती, नखकिरणकर्पूरशिशिरा,
निषिक्ता मारारेः, मुकुटशशिरेखाहिमजलैः ।
स्फुरन्ती कामाक्षि, स्फुटरुचिमये पल्लवचये,
तवाधत्ते मैत्रीं, पथिकसुदृशा पादयुगली ॥

53

नतानां सम्पत्तेः, अनवरतमाकर्षणजपः,
प्ररोहत्संसार, प्रसरगरिमस्तम्भनजपः ।
त्वदीयः कामाक्षि, स्मरहरमनोमोहनजपः,
पटीयान्नः पायात्, पदनलिनमञ्जीरनिनदः ॥

54

वितन्वीथा नाथे, मम शिरसि कामाक्षि कृपया,
पदाम्भोजन्यासं, पशुपरिवृढप्राणदयिते ।
पिबन्तो यन्मुद्रां, प्रकटमुपकम्पापरिसरं,
दृशा नानन्द्यन्ते, नलिनभवनारायणमुखाः ॥

55

प्रणामोद्यद्वन्द्वन्दारकमुकुट,-मन्दारकलिका,-
 विलोलल्लोलम्ब,प्रकरमयधूमप्रचुरिमा ।
 प्रदीप्तः, पादाब्जद्युतिवितति,पाटल्यलहरी-
 कृशानुः, कामाक्ष्याः, मम दहतु संसारविपिनम् ॥ 56

वलक्षश्रीः, ऋक्षाधिपशिशुसदृक्षैः, तव नखैः,
 जिघृक्षुः दक्षत्वं, सरसिरुहभिक्षुत्वकरणे ।
 क्षणान्मे कामाक्षि, क्षपितभवसङ्क्षोभगरिमा,
 वचोवैचक्षण्यं, चरणयुगली पक्षमलयतात् ॥ 57

समन्तात्कामाक्षि, क्षततिमिरसन्तानसुभगान्,
 अनन्ताभिः भाभिः, दिनमनु दिगन्तान्विरचयन् ।
 अहन्ताया हन्ता, मम जडिमदन्तावलहरिः,
 विभिन्तां सन्तापं, तव चरणचिन्तामणिरसौ ॥ 58

दधानो भास्वत्तां, अमृतनिलयो लोहितवपुः,
 विनम्राणां सौम्यः, गुरुरपि, कवित्वं च कलयन् ।
 गतौ मन्दः, गङ्गाधरमहिषि कामाक्षि, भजतां
 तमःकेतुः, मातः, तव चरणपद्मो विजयते ॥ 59

नयन्तीं दासत्वं, नलिनभवमुख्यान्, असुलभ-
 प्रदानाद्दीनानां, अमरतरुदौर्भाग्यजननीम् ।
 जगज्जन्मक्षेमक्षयविधिषु कामाक्षि, पदयोः
 धुरीणामीष्टे कः, तव भणितुं, आहोपुरुषिकाम् ॥ 60

जनोऽयं सन्तप्तः, जननि भवचण्डांशुकिरणैः,
 अलब्धवैकं शीतं कणमपि, परज्ञानपयसः ।
 तमोमार्गे पान्थः, तव झटिति कामाक्षि, शिशिरां
 पदाम्भोजच्छायां, परमशिवजाये मृगयते ॥

61

जयत्यम्ब, श्रीमन्नखकिरणचीनांशुकमयं,
 वितानं बिभ्राणे, सुरमकुटसङ्घट्टमसृणे ।
 निजारुण्यक्षौमास्तरणवति कामाक्षि, सुलभा
 बुधैः, संविन्नारी, तव चरणमाणिक्यभवने ॥

62

प्रतीमः कामाक्षि, स्फुरिततरुणादित्यकिरण-
 श्रियो मूलद्रव्यं, तव चरणमद्रीन्द्रतनये ।
 सुरेन्द्राशामापूरयति, यदसौ ध्वान्तमखिलं
 धुनीते, दिग्भागानपि च महसा पाटलयते ॥

63

महाभाष्यव्याख्या, पटुशयनमारोपयति वा
 स्मरव्यापारेष्या, पिशुननिटिलं कारयति वा ।
 द्विरेफाणामध्यासयति, सततं वाधिवसतिं,
 प्रणम्रान्कामाक्ष्याः, पदनलिनमाहात्म्यगरिमा ॥

64

विवेकाम्भरस्त्रोतस्स्नपनपरिपाटी, शिशिरिते,
 समीभूते, शास्त्रस्मरण-हलसङ्कर्षणवशात् ।
 सतां चेतःक्षेत्रे, वपति तव कामाक्षि चरणः,
 महासंवित्सस्यप्रकरवरबीजं, गिरिसुते ॥

65

दधानो मन्दारस्तबकपरिपाटीं, नखरुचा,
 वहन्दीप्तां, शोणाङ्गुलिपटल-चाम्पेयकलिकाम् ।
 अशोकोल्लासं नः प्रचुरयतु, कामाक्षि चरणः,
 विकासी वासन्तः समय इव ते, शर्वदयिते ॥

66

नखांशुप्राचुर्य, प्रसृमरमरालालिधवलः,
 स्फुरन्मञ्जीरोद्यन्मरकत, महश्शैवलयुतः ।
 भवत्याः कामाक्षि, स्फुटचरणपाटल्यकपटः,
 नदः शोणाभिख्यो, नगपतितनूजे विजयते ॥

67

धुनानं पङ्कौघं, परमसुलभं कण्टककुलैः,
 विकासव्यासङ्गं, विदधदपराधीनमनिशम् ।
 नखेन्दुज्योत्स्नाभिः, विशदरुचि कामाक्षि नितरां,
 असामान्यं मन्ये, सरसिजमिदं ते पदयुगम् ॥

68

करीन्द्राय द्रुह्यति, अलसगतिलीलासु, विमलैः
 पयोजैर्मात्सर्यं प्रकटयति, कामं कलयते ।
 पदाम्भोजद्वन्द्वं, तव तदपि कामाक्षि, हृदयं
 मुनीनां शान्तानां, कथमनिशमस्मै स्पृहयते ॥

69

निरस्ता शोणिम्ना, चरणकिरणानां तव शिवे,
 समिन्धाना, सन्ध्यारुचिः, अचलराजन्यतनये ।
 असामर्थ्यादेनं परिभवितुं, एतत्समरुचां
 सरोजानां जाने, मुकुलयति शोभां प्रतिदिनम् ॥

70

उपादिक्षद्वाक्ष्यं, तव चरणनामा गुरुरसौ,
 मरालानां शङ्के, मसृणगतिलालित्यसरणौ ।
 अतस्ते निस्तन्द्रं, नियतममुना सख्यपदवीं,
 प्रपन्नं, पाथोजं प्रति दधति, कामाक्षि कुतुकम् ॥ 71

दधानैः संसर्गं, प्रकृतिमलिनैः षट्पदकुलैः,
 द्विजाधीशश्चाधाविधिषु, विदधद्भिर्मुकुलताम् ।
 रजोमिश्रैः पद्मैः, नियतमपि कामाक्षि, पदयोः
 विरोधस्ते युक्तः, विषमशरवैरिप्रियतमे ॥ 72

कवित्वश्री-मिश्रीकरणनिपुणौ, रक्षणचणौ
 विपन्नानां, श्रीमन्नलिनमसृणौ, शोणकिरणौ ।
 मुनीन्द्राणामन्तःकरणशरणौ, मन्दसरणौ,
 मनोज्ञौ कामाक्ष्याः, दुरितहरणौ नौमि चरणौ ॥ 73

परस्मात्, सर्वस्मादपि च परयोः, मुक्तिकरयोः,
 नखश्रीभिः, ज्योत्स्नाकलिततुलयोः, ताम्रतलयोः ।
 निलीये कामाक्ष्याः, निगमनुतयोः नाकिनतयोः,
 निरस्तप्रोन्मीलन्नलिन-मदयोरेव, पदयोः ॥ 74

स्वभावादन्योन्यं, किसलयमपीदं तव पदं,
 म्रदिम्ना शोणिम्ना, भगवति, दधाते सदृशताम् ।
 वने पूर्वस्येच्छा, सततमवने किं तु जगतां
 परस्य, इत्थं भेदः, स्फुरति हृदि कामाक्षि सुधियाम् ॥ 75

कथं वाचालोऽपि, प्रकटमणिमञ्जीरनिनदैः,
 सदैवानन्दार्द्रान्विरचयति, वाचंयमजनान् ।
 प्रकृत्या ते, शोणच्छविरपि च कामाक्षि चरणः,
 मनीषानैर्मल्यं, कथमिव नृणां मांसलयते ॥

76

चलत्तृष्णावीची, परिचलनपर्याकुलतया,
 मुहुर्भ्रान्तस्तान्तः, परमशिववामाक्षि परवान् ।
 तितीर्षुः कामाक्षि, प्रचुरतरकर्माम्बुधिममुं,
 कदाहं लप्स्ये, ते चरणमणिसेतुं गिरिसुते ॥

77

विशुष्यन्त्यां, प्रज्ञासरिति, दुरितग्रीष्मसमय-
 प्रभावेण, क्षीणे सति, मम मनःकेकिनि शुचा ।
 त्वदीयः कामाक्षि, स्फुरितचरणाम्भोदमहिमा,
 नभोमासाटोपं, नगपतिसुते, किं न कुरुते ॥

78

विनम्राणां, चेतोभवनवलभीसीम्नि, चरण-
 प्रदीपे, प्राकाश्यं दधति, तव निर्धूततमसि ।
 असीमा कामाक्षि, स्वयमलघुदुष्कर्मलहरी,
 विघूर्णन्ती शान्तिं, शलभपरिपाटीव भजते ॥

79

विराजन्ती शुक्तिः, नखकिरणमुक्तामणिततेः,
 विपत्पाथोराशौ, तरिरपि नराणां प्रणमताम् ।
 त्वदीयः कामाक्षि, ध्रुवमलघुवह्निर्भववने,
 मुनीनां ज्ञानाग्नेः, अरणिः, अयमङ्घ्रिर्विजयते ॥

80

समस्तैः संसेव्यः, सततमपि कामाक्षि, विबुधैः
स्तुतः, गन्धर्वस्त्रीसुललितविपञ्चीकलरवैः ।
भवत्या भिन्दानः भवगिरिकुलं, जृम्भिततमो-
वलद्रोही मातः, चरणपुरुहूतो विजयते ॥

81

वसन्तं भक्तानामपि मनसि नित्यं, परिलसद्-
घनच्छायापूर्णं, शुचिमपि नृणां तापशमनम् ।
नखेन्दुज्योत्स्नाभिः, शिशिरमपि पद्मोदयकरं,
नमामः, कामाक्ष्याः चरणं, अधिकाश्चर्यकरणम् ॥

82

कवीन्द्राणां, नानाभणितिगुणचित्रीकृत, वचः-
प्रपञ्चव्यापार, प्रकटनकलाकौशलनिधिः ।
अधःकुर्वन्नब्जं, सनकभृगुमुख्यैर्मुनिजनैः
नमस्यः, कामाक्ष्याः, चरणपरमेष्ठी विजयते ॥

83

भवत्याः कामाक्षि, स्फुरितपदपङ्केरुहभुवां,
परागाणां पूरैः, परिहृतकलङ्कव्यतिकरैः ।
नतानामामृष्टे, हृदयमुकुरे, निर्मलरुचि
प्रसन्ने, निश्शेषं प्रतिफलति विश्वं गिरिसुते ॥

84

तव त्रस्तं पादात्, किसलयमरण्यान्तरमगात्,
परं रेखारूपं, कमलममुमेवाश्रितमभूत् ।
जितानां कामाक्षि, द्वितयमपि युक्तं परिभवे,
विदेशे वासो वा, चरणगमनं वा निजरिपोः ॥

85

गृहीत्वा याथार्थ्यं निगमवचसां, देशिककृपा-
कटाक्षार्क, ज्योतिश्शमित, ममताबन्धतमसः ।
यतन्ते कामाक्षि, प्रतिदिवसमन्तर्द्रढयितुं,
त्वदीयं पादाब्जं, सुकृतपरिपाकेन सुजनाः ॥ 86

जडानामप्यम्ब, स्मरणसमये त्वच्चरणयोः,
भ्रमन्मन्थक्षमाभृत्, घुमुघुमितसिन्धुप्रतिभटाः ।
प्रसन्नाः कामाक्षि, प्रसभमधरस्पन्दनकराः
भवन्ति, स्वच्छन्दं, प्रकृतिपरिपक्वा भणितयः ॥ 87

वहन्नप्यश्रान्तं, मधुरनिनदं हंसकमसौ,
तमेवाधः कर्तुं, किमिव यतते केलिगमने ।
भवस्यैवानन्दं विदधदपि, कामाक्षि चरणः,
भवत्यास्तद्द्रोहं, भगवति किमेवं वितनुते ॥ 88

यदत्यन्तं ताम्यति, अलसगतिवार्तास्वपि शिवे,
तदेतत्कामाक्षि, प्रकृतिमृदुलं ते पदयुगम् ।
किरीटैः सङ्घट्टं, कथमिव सुरौघस्य सहते,
मुनीन्द्राणामास्ते, मनसि च कथं सूचिनिशिते ॥ 89

मनोरङ्गे मत्के, विबुधजनसंमोदजननी,
सरागव्यासङ्गं, सरसमृदुसञ्चारसुभगा ।
मनोज्ञा कामाक्षि, प्रकटयतु लास्यप्रकरणं,
रणन्मञ्जीरा ते, चरणयुगलीनर्तकवधूः ॥ 90

परिष्कुर्वन्मातः, पशुपतिकपर्दं चरणराट्,
 पराचां हृत्पद्मं, परमभणितीनां च मकुटम् ।
 भवाख्ये पाथोधौ परिहरतु, कामाक्षि, ममता-
 पराधीनत्वं मे, परिमुषितपाथोजमहिमा ॥ 91

प्रसूनैः सम्पर्कात्, अमरतरुणीकुन्तलभवैः,
 अभीष्टानां दानात्, अनिशमपि कामाक्षि नमताम् ।
 स्वसङ्गात्, कङ्केलिप्रसवजनकत्वेन च शिवे,
 त्रिधा धत्ते वार्ता, सुरभिरिति पादो गिरिसुते ॥ 92

महामोहस्तेन, व्यतिकरभयात्पालयति यः,
 विनिक्षिप्तं, स्वस्मिन्निजजन-मनोरत्नमनिशम् ।
 स रागस्योद्रेकात्, सततमपि कामाक्षि तरसा,
 किमेवं पादोऽसौ, किसलयरुचिं चोरयति ते ॥ 93

सदा स्वादुंकारं, विषयलहरीशालिकणिकां,
 समास्वाद्य श्रान्तं, हृदयशुकपोतं जननि मे ।
 कृपाजाले, फालेक्षणमहिषि कामाक्षि, रभसात्
 गृहीत्वा, रुन्धीथाः, तव पदयुगीपञ्जरपुटे ॥ 94

धुनानं कामाक्षि, स्मरणलवमात्रेण, जडिम-
 ज्वरप्रौढिं, गूढस्थिति निगमनैकुञ्जकुहरे ।
 अलभ्यं सर्वेषां, कतिचन लभन्ते सुकृतिनः,
 चिरादन्विष्यन्तः, तव चरणसिद्धौषधमिदम् ॥ 95

रणन्मञ्जीराभ्यां, ललितगमनाभ्यां, सुकृतिनां
मनोवास्तव्याभ्यां, मथिततिमिराभ्यां नखरुचा ।
निधेयाभ्यां पत्या निजशिरसि, कामाक्षि सततं
नमस्ते पादाभ्यां, नलिनमृदुलाभ्यां गिरिसुते ॥

96

सुरागे, राकेन्दुप्रतिनिधिमुखे पर्वतसुते,
चिराल्लभ्ये भक्त्या, शमधनजनानां परिषदा ।
मनोभृङ्गो मत्कः, पदकमलयुग्मे जननि ते,
प्रकामं कामाक्षि, त्रिपुरहरवामाक्षि रमताम् ॥

97

शिवे, संविद्रूपे, शशिशकलचूडप्रियतमे,
शनैर्गत्याऽऽगत्या, जितसुरवरेभे गिरिसुते ।
यतन्ते सन्तः, ते चरणनलिनालानयुगले,
सदा बद्धुं, चित्तप्रमदकरियूथं दृढतरम् ॥

98

यशः सूते मातः, मधुरकवितां पक्षमलयते,
श्रियं धत्ते, चित्ते कमपि परिपाकं प्रथयते ।
सतां पाशग्रन्थिं शिथिलयति, किं किं न कुरुते,
प्रपन्ने कामाक्ष्याः, प्रणतिपरिपाटी चरणयोः ॥

99

मनीषां, माहेन्द्रीं ककुभमिव ते, कामपि दशां
प्रधत्ते, कामाक्ष्याः, चरणतरुणादित्यकिरणः ।
यदीये सम्पर्के, धृतरसमरन्दा कवयतां,
परीपाकं धत्ते, परिमलवती सूक्तिनलिनी ॥

100

पुरा मारारातिः, पुरमजयदम्ब, स्तवशतैः
 प्रसन्नायां सत्यां त्वयि, तुहिनशैलेन्द्रतनये ।
 अतस्ते कामाक्षि, स्फुरतु तरसा, कालसमये
 समायाते, मातः, मम मनसि पादाब्जयुगलम् ॥

101

पदद्वन्द्वं, मन्दं गतिषु, निवसन्तं हृदि सतां,
 गिरामन्ते भ्रान्तं, कृतकरहितानां परिबृढे ।
 जनानामानन्दं, जननि जनयन्तं प्रणमतां,
 त्वदीयं कामाक्षि, प्रतिदिनमहं नौमि विमलम् ॥


102

इदं यः कामाक्ष्याः, चरणनलिनस्तोत्रशतकं,
 जपेन्नित्यं भक्त्या, निखिलजगदाह्लादजनकम् ।
 स विश्वेषां वन्द्यः, सकलकविलोकैकतिलकः,
 चिरं भुक्त्वा भोगान्, परिणमति चिद्रूपकलया ॥

103

॥ इति पादारविन्दशतकं सम्पूर्णम् ॥

श्रीमूकपञ्चशति - स्तुति शतकम्



आधून्वन्त्यै तरलनयनैराङ्गजीं वैजयन्तीं
 आनन्दिन्यै निजपदजुषामात्तकाञ्चीपुरायै ।
 आस्माकीनं हृदयमखिलैरागमानां प्रपञ्चैः
 आराध्यायै स्पृहयतितरामदिमायै जनन्यै ॥

पाण्डित्यं परमेश्वरि स्तुतिविधौ, नैवाश्रयन्ते गिरां,
 वैरिञ्चान्यपि गुम्फनानि, विगलद्गर्वाणि शर्वाणि ते ।
 स्तोतुं त्वां, परिफुल्लनीलनलिन-श्यामाक्षि, कामाक्षि, मां-
 वाचालीकुरुते, तथापि नितरां, त्वत्पादसेवादरः ॥ 1

तापिञ्छस्तबकत्विषे, तनुभृतां दारिद्र्यमुद्राद्विषे,
 संसाराख्यतमोमुषे, पुररिपोर्वामाङ्कसीमाजुषे ।
 कम्पातीरमुपेयुषे, कवयतां जिह्वाकुटीं जग्मुषे,
 विश्वत्राणपुषे, नमोऽस्तु सततं, तस्मै परञ्ज्योतिषे ॥ 2

ये सन्ध्यारुणयन्ति, शङ्करजटाकान्तारचन्द्रार्भकं,
 सिन्दूरन्ति च ये, पुरन्दरवधू-सीमन्तसीमान्तरे ।
 पुण्यं ये परिपक्वयन्ति भजतां, काञ्चीपुरे, माममी-
 पायासुः, परमेश्वरप्रणयिनी, पादोद्भवाः पांसवः ॥ 3

कामाडम्बरपूरया, शशिरुचा, कम्परिस्मितानां त्विषा,
 कामारेरनुरागसिन्धुमधिकं, कल्लोलितं कुर्वती ।
 कामाक्षीति समस्तसज्जननुता, कल्याणदात्री नृणां,
 कारुण्याकुलमानसा भगवती, कम्पातटे जृम्भते ॥ 4

कामाक्षीणपराक्रमप्रकटनं, सम्भावयन्ती दृशा,
 श्यामा, क्षीरसहोदरस्मितरुचि, प्रक्षालिताशान्तरा ।
 वामाक्षीजनमौलिभूषणमणिः, वाचां परा देवता,
 कामाक्षीति विभाति कापि करुणा, कम्पातटिन्यास्तटे ॥ 5

श्यामा काचन चन्द्रिका, त्रिभुवने, पुण्यात्मनामानने,
सीमाशून्यकवित्ववर्षजननी, या कापि कादम्बिनी ।
मारारातिमनोविमोहनविधौ, काचित्तमःकन्दली,
कामाक्ष्याः, करुणाकटाक्षलहरी, कामाय मे कल्पताम् ॥ 6

प्रौढध्वान्तकदम्बके, कुमुदिनीपुण्याङ्कुरं दर्शयन्,
ज्योत्स्नासङ्गमनेऽपि, कोकमिथुनं मिश्रं समुद्रावयन् ।
कालिन्दीलहरीदशां प्रकटयन्, कम्प्रां नभस्यद्भुतां,
कश्चिन्नेत्रमहोत्सवो विजयते, काञ्चीपुरे शूलिनः ॥ 7

तन्द्राहीनतमालनीलसुषमैः, तारुण्यलीलागृहैः,
तारानाथकिशोरलाञ्छितकचैः, ताम्रारविन्देक्षणैः ।
मातः, संश्रयतां मनः, मनसिजप्रागल्भ्यनाडिन्धमैः,
कम्पातीरचरैः, घनस्तनभरैः, पुण्याङ्कुरैः शाङ्करैः ॥ 8

नित्यं निश्चलतामुपेत्य मरुतां, रक्षाविधिं पुष्णती,
तेजस्सञ्चयपाटवेन किरणान्, उष्णद्युतेर्मुष्णती ।
काञ्चीमध्यगतापि, दीप्तिजननी, विश्वान्तरे जृम्भते,
काचिच्चित्रं, अहो, स्मृतापि तमसां निर्वापिका दीपिका ॥ 9

कान्तैः, केशरुचां चयैः भ्रमरितं, मन्दस्मितैः पुष्पितं,
कान्त्या पल्लवितं पदाम्बुरुहयोः, नेत्रत्विषा पत्रितम् ।
कम्पातीरवनान्तरं विदधती, कल्याणजन्मस्थली,
काञ्चीमध्यमहामणिर्विजयते, काचित्कृपाकन्दली ॥ 10

राकाचन्द्रसमानकान्तिवदना, नाकाधिराजस्तुता,
 मूकानामपि कुर्वती, सुरधुनी-नीकाशवाग्वैभवम् ।
 श्रीकाञ्चीनगरीविहाररसिका, शोकापहन्त्री सतां,
 एका पुण्यपरम्परा पशुपतेः, आकारिणी राजते ॥ 11

जाता शीतलशैलतः, सुकृतिनां दृश्या परं देहिनां,
 लोकानां क्षणमात्रसंस्मरणतः, सन्तापविच्छेदिनी ।
 आश्चर्यं बहु खेलनं वितनुते, नैश्वल्यमाबिभ्रती,
 कम्पायास्तटसीम्नि कापि तटिनी, कारुण्यपाथोमयी ॥ 12

ऐक्यं येन विरच्यते हरतनौ, दम्भावपुम्भाविके,
 रेखा यत्कचसीम्नि शेखरदशां, नैशाकरी गाहते ।
 औन्नत्यं मुहुरेति, येन स महान्, मेनासखः सानुमान्,
 कम्पातीरविहारिणा, सशरणाः, तेनैव धाम्ना वयम् ॥ 13

अक्षणोश्च स्तनयोः, श्रिया श्रवणयोः, बाह्वोश्च मूलं स्पृशन्,
 उत्तंसेन मुखेन च प्रतिदिनं, द्रुह्यन्पयोजन्मने ।
 माधुर्येण गिरां, गतेन मृदुना हंसाङ्गनां हेषयन्,
 काञ्चीसीम्नि चकारित, कोपि कवितासन्तानबीजाङ्कुरः॥14

खण्डं चान्द्रमसं वतंसमनिशं, काञ्चीपुरे खेलनं,
 कालायश्छवितस्करीं तनुरुचिं, कर्णेजपे लोचने ।
 तारुण्योष्मनखम्पचं स्तनभरं, जङ्घास्पृशं कुन्तलं,
 भाग्यं देशिकसञ्चितं, मम कदा सम्पादयेदम्बिके ॥ 15

तन्वानं निजकेलिसौधसरणिं, नैसर्गिकीणां गिरां,
 केदारं कविमल्लसूक्तिलहरी, सस्यश्रियां शाश्वतम् ।
 अंहोवञ्चनचुञ्चु किञ्चन भजे, काञ्चीपुरीमण्डनं,
 पर्यायच्छवि पाकशासनमणेः, पौष्पेषवं पौरुषम् ॥ 16

आलोके मुखपङ्कजे च दधती, सौधाकरीं चातुरीं,
 चूडालङ्क्रियमाणपङ्कजवनी, वैरागमप्रक्रिया ।
 मुग्धस्मेरमुखी, घनस्तनतटी-मूर्च्छालमध्याञ्चिता,
 काञ्चीसीमनि कामिनी विजयते, काचिज्जगन्मोहिनी ॥ 17

यस्मिन्नम्ब भवत्कटाक्षरजनी, मन्देऽपि, मन्दस्मित-
 ज्योत्स्नासंस्नपिता, भवत्यभिमुखी, तं प्रत्यहो देहिनम् ।
 द्राक्षामाक्षिक-माधुरीमदभर, व्रीडाकरी वैखरी,
 कामाक्षि स्वयमातनोति, अभिसृतिं वामेक्षणेव क्षणम् ॥ 18

कालिन्दीजलकान्तयः, स्मितरुचिस्वर्वाहिनीपाथसि,
 प्रौढध्वान्तरुचः, स्फुटाधरमहो-लौहित्यसन्ध्योदये ।
 माणिक्योपलकुण्डलांशु-शिखिनि, व्यामिश्रधूमश्रियः,
 कल्याणैकभुवः कटाक्षसुषमाः, कामाक्षि राजन्ति ते ॥ 19

कलकलरणत्काञ्ची, काञ्चीविभूषणमालिका,
 कचभरलसच्चन्द्रा, चन्द्रावतंससधर्मिणी ।
 कविकुलगिरः श्रावंश्रावं, मिलत्पुलकाङ्कुरा,
 विरचितशिरःकम्पा, कम्पातटे परिशोभते ॥ 20

सरसवचसां वीची, नीचीभवन्मधुमाधुरी,
 भरितभुवना कीर्तिः, मूर्तिर्मनोभवजित्वरी ।
 जननि मनसो योग्यं भोग्यं, नृणां तव जायते,
 कथमिव, विना काञ्चीभूषे, कटाक्षतरङ्गितम् ॥ 21

भ्रमरितसरित्कूलो, नीलोत्पलप्रभयाऽऽभया,
 नतजनतमःखण्डी, तुण्डीरसीम्नि विजृम्भते ।
 अचलतपसामेकः पाकः, प्रसूनशरासन-
 प्रतिभटमनोहारी, नारीकुलैकशिखामणिः ॥ 22

मधुरवचसो मन्दस्मेरा, मतङ्गजगामिनः,
 तरुणिमजुषस्तापिञ्छाभाः, तमःपरिपन्थिनः ।
 कुचभरनताः, कुर्युर्भद्रं कुरङ्गविलोचनाः,
 कलितकरुणाः, काञ्चीभाजः, कपालिमहोत्सवाः ॥ 23

कमलसुषमाकक्ष्यारोहे, विचक्षणवीक्षणाः,
 कुमुदसुकृतक्रीडा, चूडालकुन्तलबन्धुराः ।
 रुचिररुचिभिः, तापिञ्छश्रीप्रपञ्चनचुञ्चवः,
 पुरविजयिनः, कम्पातीरे स्फुरन्ति मनोरथाः ॥ 24

कलितरतयः, काञ्चीलीलाविधौ, कविमण्डली-
 वचनलहरीवासन्तीनां, वसन्तविभूतयः ।
 कुशलविधये भूयासुर्मे, कुरङ्गविलोचनाः,
 कुसुमविशिखारातेरक्षणां, कुतूहलविभ्रमाः ॥ 25

कबलिततमस्काण्डाः, तुण्डीरमण्डलमण्डनाः,
 सरसिजवनीसन्तानानां, अरुन्तुदशेखराः ।
 नयनसरणेर्नेदीयांसः, कदा नु भवन्ति मे,
 तरुणजलदश्यामाः, शम्भोः तपःफलविभ्रमाः ॥ 26

अचरममिषुं, दीनं, मीनध्वजस्य मुखश्रिया,
 सरसिजभुवो यानं, म्लानं, गतेन च मञ्जुना ।
 त्रिदशसदसामन्नं, खिन्नं, गिरा च वितन्वती,
 तिलकयति सा कम्पातीरं, त्रिलोचनसुन्दरी ॥ 27

जननि भुवने चङ्क्रम्येऽहं, कियन्तं, अनेहसं
 कुपुरुषकरभ्रष्टैः, दुष्टैर्धनैः, उदरम्भरिः ।
 तरुणकरुणे तन्द्राशून्ये, तरङ्गय लोचने,
 नमति मयि ते किञ्चित्, काञ्चीपुरीमणिदीपिके ॥ 28

मुनिजनमनःपेटीरत्नं, स्फुरत्करुणानटी-
 विहरणकलागेहं, काञ्चीपुरीमणिभूषणम् ।
 जगति, महतो मोहव्याधेः, नृणां परमौषधं,
 पुरहरदृशां साफल्यं, मे पुरः, परिजृम्भताम् ॥ 29

मुनिजनमनोधाम्ने धाम्ने, वचोमयजाह्नवी-
 हिमगिरितट, प्राग्भाराय, अक्षराय परात्मने ।
 विहरणजुषे काञ्चीदेशे, महेश्वरलोचन,
 त्रितयसरसक्रीडा-सौधाङ्गणाय, नमो नमः ॥ 30

मरकतरुचां प्रत्यादेशं, महेश्वरचक्षुषाम्
 अमृतलहरीपूरं, पारं भवाख्यपयोनिधेः ।
 सुचरितफलं, काञ्चीभाजो जनस्य, पचेलिमं,
 हिमशिखरिणः वंशस्यैकं, वतंसमुपास्महे ॥ 31

प्रणमनदिनारम्भे, कम्पानदीसखि तावके,
 सरसकवितोन्मेषः, पूषा सतां समुदञ्चितः ।
 प्रतिभटमहाप्रौढप्रोद्यत्-कवित्वकुमुद्वर्ती,
 नयति तरसा निद्रामुद्रां, नगेश्वरकन्यके ॥ 32

शमितजडिमारम्भा, कम्पातटीनिकटेचरी,
 निहतदुरितस्तोमा, सोमार्धमुद्रितकुन्तला ।
 फलितसुमनोवाञ्छा, पाञ्चायुधी परदेवता,
 सफल्यतु मे नेत्रे, गोत्रेश्वरप्रियनन्दिनी ॥ 33

मम तु धिषणा पीड्या, जाड्यातिरेक कथं त्वया,
 कुमुदसुषमामैत्रीपात्री, वतंसितकुन्तलाम् ।
 जगति शमितस्तम्भां, कम्पानदीनिलयामसौ,
 श्रयति हि गलत्तन्द्रा, चन्द्रावतंससधर्मिणीम् ॥ 34

परिमलपरीपाकोद्रेकं, पयोमुचि काञ्चने,
 शिखरिणि पुनः, द्वैधीभावं, शशिन्यरुणातपम् ।
 अपि च जनयन्, कम्बोर्लक्ष्मीं, अनम्बुनि कोऽप्यसौ,
 कुसुमधनुषः, काञ्चीदेशे चकास्ति पराक्रमः ॥ 35

पुरदमयितुः वामोत्सङ्गस्थलेन, रसज्ञया
 सरसकविताभाजा, काञ्चीपुरोदरसीमया ।
 तटपरिसरैः नीहाराद्रेः, वचोभिरकृत्रिमैः,
 किमिव न तुलां, अस्मच्चेतो महेश्वरि गाहते ॥ 36

नयनयुगलीमास्माकीनां, कदा नु, फलेग्रहीं
 विदधति, गतौ व्याकुर्वाणा गजेन्द्रचमत्क्रियाम् ।
 मरकतरुचो माहेशानाः, घनस्तननम्रिताः,
 सुकृतविभवाः, प्राञ्चः, काञ्चीवतंसधुरन्धराः ॥ 37

मनसिजयशःपारम्पर्यं, मरन्दझरीकिरां-
 कविकुलगिरां कन्दं, कम्पानदीतटमण्डनम् ।
 मधुरललितं मत्कं चक्षुः, मनीषिमनोहरं,
 पुरविजयिनः सर्वस्वं, तत्पुरस्कुरुते कदा ॥ 38

शिथिलिततमोलीलां, नीलारविन्दविलोचनां,
 दहनविलसत्फालां, श्रीकामकोटिमुपास्महे ।
 करधृतलसच्छूलां, कालारिचित्तहरां परां,
 मनसिजकृपालीलां, लोलालकामलिकेक्षणाम् ॥ 39

कलालीलाशाला, कविकुलवचःकैरववनी-
 शरज्ज्योत्स्नाधारा, शशधरशिशुश्चाद्यमुकुटी ।
 पुनीते नः, कम्पापुलिनतटसौहार्दतरला,
 कदा चक्षुर्मार्गं, कनकगिरिधानुष्कमहिषी ॥ 40

नमः स्तान्नम्रेभ्यः, स्तनगरिमगर्वेण गुरुणा,
 दधानेभ्यः, चूडाभरणं, अमृतस्यन्दि शिशिरम् ।
 सदा वास्तव्येभ्यः, सविधभुवि कम्पाख्यसरितः,
 यशोव्यापारेभ्यः, सुकृतविभवेभ्यो रतिपतेः ॥ 41

असूयन्ती काचिन्मरकतरुचे, नाकिमुकुटी-
 कदम्बं चुम्बन्ती, चरणनखचन्द्रांशुपटलैः ।
 तमोमुद्रां विद्रावयतु मम, काञ्चीनिलयना,
 हरोत्सङ्गश्रीमन्मणिगृह-महादीपकलिका ॥ 42

अनाद्यन्ता काचित्, सुजननयनानन्दजननी,
 निरुन्धाना कान्तिं, निजरुचिविलासैर्जलमुचाम् ।
 स्मरारेस्तारल्यं, मनसि जनयन्ती स्वयमहो,
 गलत्कम्पा, शम्पा परिलसति, कम्पापरिसरे ॥ 43

सुधाडिण्डीरश्रीः, स्मितरुचिषु तुण्डीरविषयं,
 परिष्कुर्वाणासौ, परिहसितनीलोत्पलरुचिः ।
 स्तनाभ्यामानम्रा, स्तबकयतु मे काङ्क्षिततरुं,
 दृशामैशानीनां, सुकृतफलपाण्डित्यगरिमा ॥ 44

कृपाधाराद्रोणी, कृपणधिषणानां प्रणमतां,
 निहन्त्री सन्तापं, निगममुकुटोत्तंसकलिका ।
 परा काञ्चीलीला परिचयवती, पर्वतसुता,
 गिरां नीवी देवी, गिरिशपरतन्त्रा विजयते ॥ 45

कवित्वश्रीकन्दः, सुकृतपरिपाटी हिमगिरेः,
 विधात्री विश्वेषां, विषमशरवीरध्वजपटी ।
 सखी कम्पानद्याः, पदहसितपाथोजयुगली,
 पुराणी पायान्नः, पुरमथनसाम्राज्यपदवी ॥ 46

दरिद्राणा मध्ये, दरदलिततापिञ्छसुषमाः,
 स्तनाभोगकलान्ताः, तरुणहरिणाङ्काङ्कितकचाः ।
 हराधीनाः, नानाविबुधमुकुटीचुम्बितपदाः,
 कदा कम्पातीरे, कथय, विहरामो गिरिसुते ॥ 47

वरीवर्तु स्थेमा, त्वयि मम गिरां, देवि मनसः,
 नरीनर्तु प्रौढा, वदनकमले वाक्यलहरी ।
 चरीचर्तु, प्रज्ञाजननि, जडिमा नः परजने,
 सरीसर्तु स्वैरं, जननि मयि कामाक्षि करुणा ॥ 48

क्षणात्ते कामाक्षि, भ्रमरसुषमाशिक्षणगुरुः,
 कटाक्षव्याक्षेपो मम भवतु, मोक्षाय विपदाम् ।
 नरीनर्तु स्वैरं, वचनलहरी, निर्जरपुरी-
 सरिद्धीची, नीचीकरणपटुरास्ये मम सदा ॥ 49

पुरस्तान्मे भूयः, प्रशमनपरः स्तान्मम रुजां,
 प्रचारस्ते, कम्पातटविहृतिसम्पादिनि दृशोः ।
 इमां याच्ञां ऊरीकुरु, सपदि दूरीकुरु तमः-
 परीपाकं, पाकं झटिति, बुधलोकं च नय माम् ॥ 50

उदञ्चन्ती, काञ्चीनगरनिलये त्वत्करुणया,
 समृद्धा वाग्धाटी, परिहसितमाध्वी कवयताम् ।
 उपादत्ते, मारप्रतिभट, जटाजूटमुकुटी-
 कुटीरोल्लासिन्याः, शतमखतटिन्या जयपटीम् ॥ 51

श्रियं विद्यां दद्यात्, जननि नमतां कीर्तिममितां,
 सुपुत्रान् प्रादत्ते, तव झटिति कामाक्षि करुणा ।
 त्रिलोक्यामाधिक्यं, त्रिपुरपरिपन्थिप्रणयिनि,
 प्रणामः त्वत्पादे, शमितदुरिते किं न कुरुते ॥ 52

मनःकम्पं, कम्पं गमयदुपकम्पं प्रणमतां,
 सदा लोलं नीलं, चिकुरजितलोलम्बनिकरम् ।
 गिरां दूरं, स्मेरं, धृतशशिकिशोरं, पशुपतेः-
 दृशां योग्यं भोग्यं, तुहिनगिरिभाग्यं विजयते ॥ 53

घनश्यामान्, कामान्तकमहिषि कामाक्षि, मधुरान्-
 दृशां पातान्, एतान्, अमृतजलशीताननुपमान् ।
 भवोत्पाते भीते, मयि वितर जाते, दृढभवनं
 मनश्शोके, मूके, हिमगिरिपताके करुणया ॥ 54

नतानां मन्दानां, भवनिगलबन्धाकुलधियां,
 महान्ध्यं रुन्धानां, अभिलषितसन्तानलतिकाम् ।
 चरन्तीं कम्पायास्तटभुवि, सवित्रीं त्रिजगतां,
 स्मरामः तां नित्यं, स्मरमथनजीवातुकलिकाम् ॥ 55

परा विद्या, हृद्याश्रितमदनविद्या, मरकत-
 प्रभानीला, लीलापरवशितशूलायुधमनाः ।
 तमःपूरं दूरं, चरणनतपौरन्दरपुरी-
 मृगाक्षी, कामाक्षी, कमलतरलाक्षी, नयतु मे ॥ 56

अहंताख्या, मत्कं कबलयति हा हन्त हरिणी,
 हठात् संविद्रूपं, हरमहिषि, सस्याङ्कुरमसौ ।
 कटाक्षव्याक्षेप, प्रकटहरिपाषाणशकलैः,
 इमां उच्चैरुच्चाटय, झटिति कामाक्षि कृपया ॥ 57

बुधे वा मूके वा, तव पतति यस्मिन्क्षणमसौ,
 कटाक्षः कामाक्षि, प्रकटजडिमक्षोदपटिमा ।
 कथंकारं नारस्मै, करमुकुलचूडालमुकुटाः,
 नमोवाकं ब्रूयुः, नमुचिपरिपन्थिप्रभृतयः ॥ 58

प्रतीचीं पश्यामः, प्रकटरुचिनीवारकणिश,-
 प्रभासध्रीचीनां, प्रदलितषडाधारकमलाम् ।
 चरन्तीं, सौषुम्ने पथि, परपदेन्दुप्रविगलत् -
 सुधाद्रां, कामाक्षीं, परिणतपरञ्ज्योतिरुदयाम् ॥ 59

जम्भारातिप्रभृतिमुकुटीः, पादयोः पीठयन्ती,
 गुम्फान्वाचां, कविजनकृतान्, स्वैरमारामयन्ती ।
 शम्पालक्ष्मीं, मणिगणरुचापाटलैः प्रापयन्ती,
 कम्पातीरे कविपरिषदां, जृम्भते भाग्यसीमा ॥ 60

चन्द्रापीडां, चतुरवदनां, चञ्चलापाङ्गलीलां,
कुन्दरस्मेरां, कुचभरनतां, कुन्तलोद्धूतभृङ्गाम् ।
मारारातेर्मदनशिखिनं, मांसलं दीपयन्तीं,
कामाक्षीं तां, कविकुलगिरां, कल्पवल्लीमुपासे ॥ 61

कालाम्भोदप्रकरसुषमां, कान्तिभिस्तर्जयन्ती,
कल्याणानां उदयसरणिः, कल्पवल्ली कवीनाम् ।
कन्दपरिः प्रियसहचरी, कल्मषाणां निहन्त्री,
काञ्चीदेशं तिलकयति सा, कापि कारुण्यसीमा ॥ 62

ऊरीकुर्वन्नुरसिजतटे, चातुरीं भूधराणां,
पाथोजानां नयनयुगले, पारिपन्थ्यं वितन्वन् ।
कम्पातीरे विहरति रुचा, मोघयन्मेघशैलीं,
कोकद्वेषं शिरसि कलयन्, कोऽपि विद्याविशेषः ॥ 63

काञ्चीलीलापरिचयवती, कापि तापिञ्छलक्ष्मीः,
जाड्यारण्ये हुतवहशिखा, जन्मभूमिः कृपायाः ।
माकन्दश्रीः, मधुरकविताचातुरी कोकिलानां,
मार्गे भूयान्मम नयनयोः, मान्मथी कापि विद्या ॥ 64

सेतुर्मातः, मरकतमयः, भक्तिभाजां भवाब्धौ,
लीलालोला कुवलयमयी, मान्मथी वैजयन्ती ।
काञ्चीभूषा पशुपतिदृशां, कापि कालाञ्जनाली,
मत्कं दुःखं शिथिलयतु, ते मञ्जुलापाङ्गमाला ॥ 65

व्यावृण्वानाः, कुवलयदलप्रक्रियावैरमुद्रां,
 व्याकुर्वाणाः, मनसिजमहाराजसाम्राज्यलक्ष्मीम् ।
 कम्पातीरे विहृतिरसिके, काङ्क्षितं नः क्रियासुः,
 बन्धच्छेदे तव नियमिनां, बद्धदीक्षाः कटाक्षाः ॥ 66

कालाम्भोदे शशिरुचि दलं, कैतकं दर्शयन्ती,
 मध्ये, सौदामिनि मधुलिहां, मालिकां राजयन्ती ।
 हंसारावं विकचकमले, मञ्जुमुल्लासयन्ती,
 कम्पातीरे विलसति नवा, कापि कारुण्यलक्ष्मीः ॥ 67

चित्रं चित्रं, निजमृदुतया, तर्जयन्पल्लवालिं,
 पुंसां कामान्भुवि च नियतं, पूरयन्पुण्यभाजाम् ।
 जातः शैलान्न तु जलनिधेः, स्वैरसञ्चारशीलः,
 काञ्चीभूषा कलयतु शिवं, कोऽपि चिन्तामणिर्मे ॥ 68

ताम्राम्भोजं जलदनिकटे, तत्र बन्धूकपुष्पं,
 तस्मिन्मल्लीकुसुमसुषमां, तत्र वीणानिनादम् ।
 व्यावृन्वाना सुकृतलहरी, कापि काञ्चीनगर्या,
 ऐशानी सा कलयतितरां, ऐन्द्रजालं विलासम् ॥ 69

आहारांशं त्रिदशसदसां, आश्रये चातकानां,
 आकाशोपर्यपि च कलयन्, आलयं तुङ्गमेषाम् ।
 कम्पातीरे विहरतितरां, कामधेनुः कवीनां,
 मन्दस्मेरो, मदननिगमप्रक्रियासम्प्रदायः ॥ 70

आर्द्रीभूतैः, अविरलकृपैः, आत्तलीलाविलासैः,
 आस्थापूर्णैः, अधिकचपलैः, अञ्चिताम्भोजशिल्पैः ।
 कान्तैर्लक्ष्मीललितभवनैः, कान्तिकैवल्यसारैः
 काश्मल्यं नः कबलयतु सा, कामकोटी कटाक्षैः ॥ 71

आधून्वन्त्यै तरलनयनैः, आङ्गजीं वैजयन्तीं,
 आनन्दिन्यै निजपदजुषां, आत्तकाञ्चीपुरायै ।
 आस्माकीनं हृदयं, अखिलैः आगमानां प्रपञ्चैः,
 आराध्यायै, स्पृहयतितरां, आदिमायै जनन्यै ॥ 72

दूरं वाचां, त्रिदशसदसां दुःखसिन्धोस्तरित्रं,
 मोहक्ष्वेलक्षितिरुहवने, क्रूरधारं लवित्रम् ।
 कम्पातीरप्रणयि, कविभिर्वर्णितोद्यच्चरित्रं,
 शान्त्यै सेवे, सकलविपदां, शाङ्करं सत्कलत्रम् ॥ 73

खण्डीकृत्य प्रकृतिकुटिलं कल्मषं, प्रातिभश्री-
 शुण्डीरत्वं, निजपदजुषां, शून्यतन्द्रं दिशन्ती ।
 तुण्डीराख्ये, महति विषये, स्वर्णवृष्टिप्रदात्री,
 चण्डी देवी कलयति रतिं, चन्द्रचूडालचूडे ॥ 74

येन ख्यातो भवति, स गृही पूरुषो मेरुधन्वा,
 यदृक्कोणे, मदननिगम प्राभवं बोभवीति ।
 यत्प्रीत्यैव, त्रिजगदधिपो जृम्भते, किम्पचानः,
 कम्पातीरे स जयति, महान्, कश्चिदोजोविशेषः ॥ 75

धन्या धन्या गतिरिह गिरां, देवि कामाक्षि यन्मे,
 निन्द्यां भिन्द्यात्, सपदि जडतां कल्मषादुन्मिषन्तीम् ।
 साध्वी, माध्वीरसमधुरता, भञ्जिनी मञ्जुरीतिः,
 वाणीवेणी, झटिति वृणुतात्, स्वर्धुनी स्पर्धिनी माम् ॥ 76

यस्या वाटी, हृदयकमलं, कौसुमी योगभाजां,
 यस्याः पीठी, सततशिशिरा, शीकरैर्माकरन्दैः ।
 यस्याः पेटी, श्रुतिपरिचलन्मौलिरत्नस्य काञ्ची,
 सा मे, सोमाभरणमहिषी, साधयेत्काङ्क्षितानि ॥ 77

एका माता, सकलजगतां, एयुषी ध्यानमुद्रां,
 एकाम्राधीश्वरचरणयोः, एकताना समिन्दे ।
 ताटङ्कोद्यन्मणिगणरुचा, ताम्रकर्णप्रदेशा,
 तारुण्यश्रीस्तबकिततनुः, तापसी कापि बाला ॥ 78

दन्तादन्तिप्रकटनकरी, दन्तिभिर्मन्दयानैः,
 मन्दाराणां मदपरिणतिं, मथनती मन्दहासैः ।
 अङ्कूराभ्यां, मनसिजतरोरङ्कितोराः कुचाभ्यां,
 अन्तःकाञ्चि स्फुरति जगतां, आदिमा कापि माता ॥ 79

त्रियम्बककुटुम्बिनीं, त्रिपुरसुन्दरीमिन्दिरां,
 पुलिन्दपतिसुन्दरीं, त्रिपुरभैरवीं भारतीम् ।
 मतङ्गकुलनायिकां, महिषमर्दनीं मातृकां
 भणन्ति विबुधोत्तमाः, विहृतिमेव कामाक्षि ते ॥ 80

महामुनिमनोनटी, महितरम्यकम्पातटी-
 कुटीरक-विहारिणी, कुटिलबोधसंहारिणी ।
 सदा भवतु कामिनी, सकलदेहिनां स्वामिनी,
 कृपातिशयकिङ्करी, मम विभूतये शाङ्करी ॥ 81

जडाः, प्रकृतिनिर्धनाः, जनविलोचनारुन्तुदा-
 नराः, जननि वीक्षणं, क्षणमवाप्य कामाक्षि ते ।
 वचस्सु, मधुमाधुरीं प्रकटयन्ति, पौरन्दरी-
 विभूतिषु विडम्बनां, वपुषि मान्मथीं प्रक्रियाम् ॥ 82

घनस्तनतटस्फुट,-स्फुरितकञ्चुली, चञ्चली-
 कृत त्रिपुरशासना, सुजनशीलितोपासना ।
 दृशोः सरणिमश्रुते, मम कदा नु काञ्चीपुरे,
 परा परमयोगिनां, मनसि चित्कला पुष्कला ॥ 83

कवीन्द्रहृदयेचरी, परिगृहीतकाञ्चीपुरी,
 निरूढकरुणाझरी, निखिललोकरक्षाकरी ।
 मनःपथदवीयसी, मदनशासनप्रेयसी,
 महागुणगरीयसी, मम दृशोऽस्तु नेदीयसी ॥ 84

धनेन, न रमामहे, खलजनान्न सेवामहे,
 न चापलमयामहे, भवभयान्न दूयामहे ।
 स्थिरां, तनुमहेतरां, मनसि किं च काञ्चीरत-
 स्मरान्तककुटुम्बिनी, चरणपल्लवोपासनाम् ॥ 85

सुराः परिजनाः, वपुर्मनसिजाय वैरायते,
 त्रिविष्टपनितम्बिनी, कुचतटी च केलीगिरिः ।
 गिरः सुरभयः, वयस्तरुणिमा दरिद्रस्य वा,
 कटाक्षसरणौ क्षणं, निपतितस्य कामाक्षि ते ॥ 86

पवित्रय, जगत्त्रयी, विबुधबोधजीवातुभिः,
 पुरत्रयविमर्दिनः, पुलककञ्चुलीदायिभिः ।
 भवक्षयविचक्षणैः, व्यसनमोक्षणैर्वीक्षणैः,
 निरक्षरशिरोमणिं, करुणयैव कामाक्षि माम् ॥ 87

कदा कलितखेलनाः, करुणयैव काञ्चीपुरे,
 कलायमुकुलत्विषः, शुभकदम्बपूर्णाङ्कुराः ।
 पयोधरभरालसाः, कविजनेषु ते बन्धुराः,
 पचेलिमकृपारसाः, परिपतन्ति मार्गे दृशोः ॥ 88

अशोध्यं, अचलोद्भवं, हृदयनन्दनं देहिनां,
 अनर्घं, अधिकाञ्चि तत्, किमपि रत्नमुद्द्योतते ।
 अनेन समलङ्कृता जयति, शङ्कराङ्कस्थली,
 कदास्य मम मानसं, व्रजति पेटिकाविभ्रमम् ॥ 89

परामृतझरीप्लुता, जयति नित्यमन्तश्चरी,
 भुवामपि बहिश्चरी, परमसंविदेकात्मिका ।
 महद्भिरपरोक्षिता, सततमेव काञ्चीपुरे,
 ममान्वहं अहंमतिः, मनसि भातु माहेश्वरी ॥ 90

तमोविपिनधाविनं, सततमेव काञ्चीपुरे
 विहाररसिका, परा, परमसंविदुर्वीरुहम् ।
 कटाक्षनिगलैर्दृढं, हृदयदुष्टदन्तावलं,
 चिरं नयतु मामकं, त्रिपुरवैरिसीमन्तिनी ॥ 91

त्वमेव सति चण्डिका, त्वमसि देवि चामुण्डिका,
 त्वमेव परमातृका, त्वमपि योगिनीरूपिणी ।
 त्वमेव किल शाम्भवी, त्वमसि कामकोटी जया,
 त्वमेव विजया, त्वयि त्रिजगदम्ब, किं ब्रूमहे ॥ 92

परे जननि पार्वति, प्रणतपालिनि, प्रातिभ-
 प्रदात्रि परमेश्वरि, त्रिजगदाश्रिते शाश्वते ।
 त्रियम्बककुटुम्बिनि, त्रिपदसङ्गिनि त्रीक्षणे,
 त्रिशक्तिमयि, वीक्षणं मयि निधेहि कामाक्षि ते ॥ 93

मनोमधुकरोत्सवं, विदधती मनीषाजुषां,
 स्वयम्प्रभववैखरी, विपिनवीथिकालम्बिनी ।
 अहो शिशिरिता कृपामधुरसेन, कम्पातटे,
 चराचरविधायिनी, चरति कापि चिन्मञ्जरी ॥ 94

कलावति, कलाभृतो मुकुटसीम्नि लीलावति,
 स्पृहावति महेश्वरे, भुवनमोहने भास्वति ।
 प्रभावति रमे सदा, महितरूपशोभावति,
 त्वरावति परे सतां, गुरुकृपाम्बुधारावति ॥ 95

त्वयैव जगदम्बया, भुवनमण्डलं सूयते,
 त्वयैव करुणार्द्रया, तदपि रक्षणं नीयते ।
 त्वयैव खरकोपया, नयनपावके हूयते,
 त्वयैव किल नित्यया, जगति सन्ततं स्थीयते ॥ 96

चराचरजगन्मयीं, सकलहृन्मयीं चिन्मयीं,
 गुणत्रयमयीं जगत्त्रयमयीं, त्रिधामामयीम् ।
 परापरमयीं, सदा दशदिशां, निशाहर्मयीं,
 परां सततसन्मयीं, मनसि चिन्मयीं शीलये ॥ 97

जय जगदम्बिके, हरकुटुम्बिनि, वक्त्ररुचा-
 जितशरदम्बुजे, घनविडम्बिनि केशरुचा ।
 परमवलम्बनं, कुरु सदा, पररूपधरे,
 मम गतसंविदो, जडिमडम्बरताण्डविनः ॥ 98

भुवनजननि, भूषाभूतचन्द्रे नमस्ते,
 कलुषशमनि, कम्पातीरगेहे नमस्ते ।
 निखिलनिगमवेद्ये, नित्यरूपे नमस्ते,
 परशिवमयि, पाशच्छेदहरस्ते नमस्ते ॥ 99


क्वणत्काञ्ची, काञ्चीपुरमणिविपञ्ची, लयझरी-
 शिरःकम्पा, कम्पावसतिरनुकम्पाजलनिधिः ।
 घनश्यामा श्यामा, कठिनकुचसीमा मनसि मे,
 मृगाक्षी, कामाक्षी, हरनटनसाक्षी विहरतात् ॥ 100

समरविजयकोटी, साधकानन्दधाटी,
 मृदुगुणपरिपेटी, मुख्यकादम्बवाटी ।
 मुनिनुतपरिपाटी, मोहिताजाण्डकोटी,
 परमशिववधूटी, पातु मां कामकोटी ॥ 101

इमं परवरप्रदं, प्रकृतिपेशलं पावनं,
 परापरचिदाकृति प्रकटनप्रदीपायितम् ।
 स्तवं पठति नित्यदा, मनसि भावयन्नम्बिकां,
 जपैरलं, अलं मखैः, अधिकदेहसंशोषणैः ॥ 102

॥ इति स्तुतिशतकं सम्पूर्णम् ॥

श्रीमूकपञ्चशति - कटाक्ष शतकम्



अत्यन्तशीतलमतन्द्रयतु क्षणार्धं
 अस्तोकविभ्रममनङ्गविलासकन्दम् ।
 अल्पस्मितादृतमपारकृपाप्रवाहं
 अक्षिप्ररोहमचिरान्मयि कामकोटि ॥

मोहान्धकारनिवहं विनिहन्तुमीडे,
 मूकात्मनामपि, महाकवितावदान्यान् ।
 श्रीकाञ्चिदेश-शिशिरीकृतिजागरूकान्,
 एकाम्रनाथतरुणी, करुणावलोकान् ॥ 1

मातर्जयन्ति ममताग्रहमोक्षणानि,
 माहेन्द्रनीलरुचिशिक्षणदक्षिणानि ।
 कामाक्षि, कल्पितजगत्त्रयरक्षणानि,
 त्वद्वीक्षणानि, वरदानविचक्षणानि ॥ 2

आनङ्गतन्त्र-विधिदर्शितकौशलानां,
 आनन्दमन्द-परिघूर्णितमन्थराणाम् ।
 तारल्यमम्ब, तव ताडितकर्णसीम्नां,
 कामाक्षि खेलति, कटाक्षनिरीक्षणानाम् ॥ 3

कल्लोलितेन करुणारसवेल्लितेन,
 कल्माषितेन कमनीयमृदुस्मितेन ।
 मामञ्चितेन, तव किञ्चन कुञ्चितेन,
 कामाक्षि तेन, शिशिरीकुरु वीक्षितेन ॥ 4

साहाय्यकं गतवती, मुहुरर्जुनस्य,
 मन्दस्मितस्य, परितोषितभीमचेताः ।
 कामाक्षि, पाण्डवचमूरिव तावकीना,
 कर्णान्तिकं चलति हन्त, कटाक्षलक्ष्मीः ॥ 5

अस्तं क्षणान्नयतु मे परितापसूर्य,
 आनन्दचन्द्रमसमानयतां प्रकाशम् ।
 कालान्धकारसुषमां, कलयन्दिगन्ते,
 कामाक्षि, कोमलकटाक्षनिशागमस्ते ॥

6

ताटङ्कमौक्तिक-रुचाङ्कुरदन्तकान्तिः,
 कारुण्यहस्तिप-शिखामणिनाधिरूढः ।
 उन्मूलयतु, अशुभपादपमस्मदीयं,
 कामाक्षि तावककटाक्षमतङ्गजेन्द्रः ॥

7

छायाभरेण जगतां, परितापहारी,
 ताटङ्करत्नमणि, तल्लज-पल्लवश्रीः ।
 कारुण्यनाम विकिरन्, मकरन्दजालं,
 कामाक्षि राजति, कटाक्षसुरद्रुमस्ते ॥

8

सूर्याश्रयप्रणयिनी, मणिकुण्डलांशु,-
 लौहित्यकोकनद-काननमाननीया ।
 यान्ती तव, स्मरहराननकान्तिसिन्धुं,
 कामाक्षि राजति, कटाक्षकलिन्दकन्या ॥

9

प्राप्नोति यं, सुकृतिनं, तव पक्षपातात्,
 कामाक्षि, वीक्षणविलास-कलापुरन्ध्री ।
 सद्यस्तमेव किल मुक्तिवधूर्वणीते,
 तस्मान्नितान्तमनयोः, इदमैकमत्यम् ॥

10

यान्ती सदैव मरुतां, अनुकूलभावं,
 भ्रूवल्लि-शक्रधनुरुल्लसिता रसार्द्रा ।
 कामाक्षि, कौतुकतरङ्गित-नीलकण्ठा,
 कादम्बिनीव तव भाति, कटाक्षमाला ॥ 11

गङ्गाम्भसि रिमतमये, तपनात्मजेव,
 गङ्गाधरोरसि, नवोत्पलमालिकेव ।
 वक्त्रप्रभासरसि, शैवलमण्डलीव,
 कामाक्षि राजति, कटाक्षरुचिच्छटा ते ॥ 12

संस्कारतः, किमपि कन्दलितान्, रसज्ञ-
 केदारसीम्नि, सुधियामुपभोगयोग्यान् ।
 कल्याणसूक्तिलहरी, कलमाङ्कुरान्नः,
 कामाक्षि पक्ष्मलयतु, त्वदपाङ्गमेघः ॥ 13

चाञ्चल्यमेव नियतं, कलयन्प्रकृत्या,
 मालिन्यभूः, श्रुतिपथाक्रमजागरूकः ।
 कैवल्यमेव किमु, कल्पयते नतानां,
 कामाक्षि, चित्रमपि ते करुणाकटाक्षः ॥ 14

सञ्जीवने जननि, चूतशिलीमुखस्य,
 संमोहने, शशिकिशोरकशेखरस्य ।
 संस्तम्भने च, ममताग्रहचेष्टितस्य,
 कामाक्षि वीक्षणकला, परमौषधं ते ॥ 15

नीलोऽपि रागमधिकं, जनयन्पुरारेः,
 लोलोऽपि भक्तिमधिकां, द्रढयन्नराणाम् ।
 वक्रोऽपि देवि नमतां, समतां वितन्वन्,
 कामाक्षि नृत्यतु मयि, त्वदपाङ्गपातः ॥ 16

कामद्रुहो, हृदययन्त्रणजागरूका,
 कामाक्षि चञ्चल-दृगञ्चलमेखला ते ।
 आश्चर्यमम्ब भजतां, झटिति, स्वकीय-
 सम्पर्क एव विधुनोति, समस्तबन्धान् ॥ 17

कुण्ठीकरोतु विपदं मम, कुञ्चितभ्रू-
 चापाञ्चितः, श्रितविदेहभवानुरागः ।
 रक्षोपकारमनिशं जनयञ्जगत्यां,
 कामाक्षि, राम इव ते करुणाकटाक्षः ॥ 18

श्रीकामकोटि, शिवलोचनशोषितस्य,
 शृङ्गारबीजविभवस्य पुनःप्ररोहे ।
 प्रेमाम्भसारद्रमचिरात्, प्रचुरेण शङ्के,
 केदारमम्ब, तव केवलदृष्टिपातम् ॥ 19

माहात्म्यशेवधिरसौ, तव दुर्विलङ्घ्य,-
 संसारविन्ध्यगिरि,-कुण्ठनकेलिचुञ्चुः ।
 धैर्याम्बुधिं, पशुपतेश्चलकीकरोति,
 कामाक्षि, वीक्षणविजृम्भण-कुम्भजन्मा ॥ 20

पीयूषवर्षशिशिरा, स्फुटदुत्पलश्री-
 मैत्री, निसर्गमधुरा कृततारकाप्तिः ।
 कामाक्षि संश्रितवती, वपुरष्टमूर्तेः,
 ज्योत्स्नायते भगवति, त्वदपाङ्गमाला ॥ 21

अम्ब, स्मरप्रतिभटस्य वपुर्मनोज्ञं,
 अम्भोजकाननं, इवाञ्चितकण्टकाभम् ।
 भृङ्गीव चुम्बति, सदैव सपक्षपाता,
 कामाक्षि कोमलरुचिः, त्वदपाङ्गमाला ॥ 22

केशप्रभापटल-नीलवितानजाले,
 कामाक्षि कुण्डल-मणिच्छविदीपशोभे ।
 शङ्के, कटाक्षरुचिरङ्गतले कृपाख्या,
 शैलूषिका नटति, शङ्करवल्लभे ते ॥ 23

अत्यन्तशीतलं, अतन्द्रयतु क्षणार्धं,
 अस्तोकविभ्रमं, अनङ्गविलासकन्दम् ।
 अल्पस्मितादृतं, अपारकृपाप्रवाहं,
 अक्षिप्ररोहं, अचिरान्मयि कामकोटि ॥ 24

मन्दाक्षराग-तरलीकृतिपारतन्त्र्यात्,
 कामाक्षि मन्थरतरां, त्वदपाङ्गडोलाम् ।
 आरुह्य, मन्दमतिकौतुकशालि चक्षुः,
 आनन्दमेति मुहुः, अर्धशशाङ्कमौलेः ॥ 25

त्रैयम्बकं त्रिपुरसुन्दरि, हर्म्यभूमि-
रङ्गं, विहारसरसी करुणाप्रवाहः ।
दासाश्च वासवमुखाः, परिपालनीयं
कामाक्षि विश्वमपि, वीक्षणभूभृतस्ते ॥ 26

वागीश्वरी सहचरी, नियमेन लक्ष्मीः
भ्रूवल्लरी-वशकरी, भुवनानि गेहम् ।
रूपं, त्रिलोकनयनामृतमम्ब तेषां,
कामाक्षि, येषु तव वीक्षणपारतन्त्री ॥ 27

माहेश्वरं झटिति, मानसमीनमम्ब,
कामाक्षि धैर्यजलधौ, नितरां निमग्नम् ।
जालेन शृङ्खलयति, त्वदपाङ्गनाम्ना,
विस्तारितेन, विषमायुधदाशकोऽसौ ॥ 28

उन्मथ्य, बोधकमलाकरमम्ब, जाड्य-
स्तम्बेरमं, मम मनोविपिने भ्रमन्तम् ।
कुण्ठीकुरुष्व तरसा, कुटिलाग्रसीम्ना,
कामाक्षि तावक-कटाक्षमहाङ्कुशेन ॥ 29

उद्वेल्लितस्तबकितैः, ललितैर्विलासैः,
उत्थाय देवि, तव गाढकटाक्षकुञ्जात् ।
दूरं पलाययतु, मोहमृगीकुलं मे,
कामाक्षि सत्त्वरमनुग्रहकेसरीन्द्रः ॥ 30

स्नेहार्द्रितां, विदलितोत्पलकान्तिचोरां,
 जेतारमेव जगदीश्वरि, जेतुकामः ।
 मानोद्धतो, मकरकेतुरसौ धुनीते,
 कामाक्षि, तावककटाक्षकृपाणवल्लीम् ॥ 31

श्रौतीं व्रजन्नपि सदा, सरणिं मुनीनां,
 कामाक्षि, सन्ततमपि स्मृतिमार्गगामी ।
 कौटिल्यमम्ब, कथमस्थिरतां च धत्ते,
 चौर्यं च पङ्कजरुचां, त्वदपाङ्गपातः ॥ 32

नित्यं श्रुतेः परिचितौ, यतमानमेव,
 नीलोत्पलं, निजसमीपनिवासलोलम् ।
 प्रीत्यैव पाठयति, वीक्षणदेशिकेन्द्रः,
 कामाक्षि किन्तु, तव कालिमसम्प्रदायम् ॥ 33

भ्रान्त्वा मुहुः, स्तबकितस्मितफेनराशौ,
 कामाक्षि वक्त्ररुचिसञ्चयवारिराशौ ।
 आनन्दति, त्रिपुरमर्दननेत्रलक्ष्मीः,
 आलम्ब्य देवि, तव मन्दमपाङ्गसेतुम् ॥ 34

श्यामा तव त्रिपुरसुन्दरि, लोचनश्रीः,
 कामाक्षि, कन्दलितमेदुरतारकान्तिः ।
 ज्योत्स्नावती, स्मितरुचापि कथं तनोति,
 स्पर्धामहो कुवलयैश्च, तथा चकोरैः ॥ 35

कालाञ्जनं च तव देवि निरीक्षणं च,
 कामाक्षि साम्यसरणिं, समुपैति कान्त्या ।
 निश्शेषनेत्रसुलभं, जगतीषु पूर्वं,
 अन्यत्त्रिनेत्रसुलभं, तुहिनाद्रिकन्ये ॥ 36

धूमाङ्कुरो मकरकेतनपावकस्य,
 कामाक्षि, नेत्ररुचिनीलिमचातुरी ते ।
 अत्यन्तमद्भुतमिदं, नयनत्रयस्य,
 हर्षोदयं जनयते, हरिणाङ्कमौलेः ॥ 37

आरम्भलेशसमये, तव वीक्षणस्य,
 कामाक्षि, मूकमपि वीक्षणमात्रनम्रम् ।
 सर्वज्ञता, सकललोकसमक्षमेव,
 कीर्तिस्वयंवरणमाल्यवती वृणीते ॥ 38

कालाम्बुवाह इव ते परितापहारी,
 कामाक्षि, पुष्करमधःकुरुते कटाक्षः ।
 पूर्वः परं, क्षणरुचा समुपैति मैत्रीं,
 अन्यस्तु, संततरुचिं प्रकटीकरोति ॥ 39

सूक्ष्मेऽपि, दुर्गमतरेऽपि, गुरुप्रसाद-
 साहाय्यकेन विचरन्, अपवर्गमार्गे ।
 संसारपङ्कनिचये, न पतत्यमूं ते,
 कामाक्षि, गाढमवलम्ब्य कटाक्षयष्टिम् ॥ 40

कामाक्षि सन्ततमसौ, हरिनीलरत्न-
स्तम्भे, कटाक्षरुचि-पुञ्जमये भवत्याः ।
बद्धोऽपि भक्तिनिगलैः, मम चित्तहस्ती,
स्तम्भं च बन्धमपि मुञ्चति, हन्त चित्रम् ॥ 41

कामाक्षि काष्ण्यमपि, सन्ततमञ्जनं च,
बिभ्रन्निसर्गतरलोऽपि, भवत्कटाक्षः ।
वैमल्यं, अन्वहं, अनञ्जनतां च भूयः,
स्थैर्यं च भक्तहृदयाय, कथं ददाति ॥ 42

मन्दस्मितस्तबकितं, मणिकुण्डलांशु-
स्तोमप्रवालरुचिरं, शिशिरीकृताशम् ।
कामाक्षि राजति, कटाक्षरुचेः, कदम्ब-
मुद्यानमम्ब, करुणाहरिणेक्षणायाः ॥ 43

कामाक्षि, तावककटाक्ष-महेन्द्रनील-
सिंहासनं, श्रितवतः, मकरध्वजस्य ।
साम्राज्यमङ्गलविधौ, मणिकुण्डलश्रीः,
नीराजनोत्सव-तरङ्गितदीपमाला ॥ 44

मातः, क्षणं स्नपय मां, तव वीक्षितेन,
मन्दाक्षितेन, सुजनैरपरोक्षितेन ।
कामाक्षि, कर्मतिमिरोत्कर-भास्करेण,
श्रेयस्करेण, मधुपद्युतितस्करेण ॥ 45

प्रेमापगापयसि, मज्जनमारचय्य,
 युक्तः, स्मितांशुकृत-भस्मविलेपनेन ।
 कामाक्षि कुण्डलमणि-द्युतिभिर्जटालः,
 श्रीकण्ठमेव भजते, तव दृष्टिपातः ॥ 46

कैवल्यदाय, करुणारसकिङ्कराय,
 कामाक्षि कन्दलितविभ्रमशङ्कराय ।
 आलोकनाय, तव भक्तशिवङ्कराय,
 मातर्नमोऽस्तु, परतन्त्रितशङ्कराय ॥ 47

साम्राज्यमङ्गलविधौ, मकरध्वजस्य,
 लोलालकालिकृत-तोरणमाल्यशोभे ।
 कामेश्वरि, प्रचलदुत्पलवैजयन्ती-
 चातुर्यमेति, तव चञ्चलदृष्टिपातः ॥ 48

मार्गेण, मज्जुकचकान्तितमोवृतेन,
 मन्दायमानगमना, मदनातुरासौ ।
 कामाक्षि दृष्टिरयते, तव शङ्कराय,
 सङ्केतभूमिमचिरात्, अभिसारिकेव ॥ 49

व्रीडानुवृत्ति-रमणीकृतसाहचर्या,
 शैवालितां गलरुचा, शशिशेखरस्य ।
 कामाक्षि कान्तिसरसीं, त्वदपाङ्गलक्ष्मीः,
 मन्दं समाश्रयति, मज्जनखेलनाय ॥ 50

काषायमंशुकमिव, प्रकटं दधानः,
 माणिक्यकुण्डलरुचिं, ममताविरोधी ।
 श्रुत्यन्तसीमनि रतः, सुतरां चकास्ति,
 कामाक्षि, तावककटाक्ष-यतीश्वरोऽसौ ॥ 51

पाषाण एव हरिनीलमणिः, दिनेषु-
 प्रम्लानतां, कुवलयं प्रकटीकरोति ।
 नैमित्तिको, जलदमेचकिमा ततस्ते,
 कामाक्षि, शून्यमुपमानमपाङ्गलक्ष्म्याः ॥ 52

शृङ्गारविभ्रमवती, सुतरां सलज्जा,
 नासाग्रमौक्तिकरुचा, कृतमन्दहासा ।
 श्यामा, कटाक्षसुषमा, तव युक्तमेतत्,
 कामाक्षि चुम्बति, दिगम्बरवक्त्रबिम्बम् ॥ 53

नीलोत्पलेन मधुपेन च दृष्टिपातः,
 कामाक्षि तुल्य इति ते, कथमामनन्ति ।
 शैत्येन निन्दति, यदन्वहं इन्दुपादान्,
 पाथोरुहेण यदसौ, कलहायते च ॥ 54

ओष्ठप्रभापटल-विद्रुममुद्रिते ते,
 भ्रूवल्लिवीचिसुभगे, मुखकान्तिसिन्धौ ।
 कामाक्षि, वारिभरपूरणलम्बमान,-
 कालाम्बुवाहसरणिं, लभते कटाक्षः ॥ 55

मन्दस्मितैर्धवलिता, मणिकुण्डलांशु,-
सम्पर्कलोहितरुचिः, त्वदपाङ्गधारा ।
कामाक्षि, मल्लिकुसुमैः, नवपल्लवैश्च,
नीलोत्पलैश्च, रचितेव विभाति माला ॥ 56

कामाक्षि, शीतलकृपारस-निर्झराम्भः,
सम्पर्कपक्ष्मलरुचिः, त्वदपाङ्गमाला ।
गोभिः सदा, पुररिपोरभिलष्यमाणा,
दूर्वाकदम्बक-विडम्बनमातनोति ॥ 57

हृत्पङ्कजं मम विकासयतु, प्रमुष्णन्
उल्लासमुत्पलरुचेः, तमसां निरोद्धा ।
दोषानुषङ्गजडतां, जगतां धुनानः,
कामाक्षि, वीक्षणविलास-दिनोदयस्ते ॥ 58

चक्षुर्विमोहयति, चन्द्रविभूषणस्य,
कामाक्षि, तावककटाक्षतमःप्ररोहः ।
प्रत्यङ्मुखं तु नयनं, स्तिमितं मुनीनां,
प्राकाश्यमेव नयतीति परं विचित्रम् ॥ 59

कामाक्षि वीक्षणरुचा, युधि निर्जितं ते,
नीलोत्पलं, निरवशेषगताभिमानम् ।
आगत्य तत्परिसरं, श्रवणावतंस-
व्याजेन, नूनमभयार्थनमातनोति ॥ 60

आश्चर्यमम्ब, मदनाभ्युदयावलम्बः,
 कामाक्षि, चञ्चलनिरीक्षणविभ्रमस्ते ।
 धैर्यं विधूय तनुते, हृदि रागबन्धं,
 शम्भोः, तदेव विपरीततया मुनीनाम् ॥ 61

जन्तोः, सकृत्प्रणमतः, जगदीड्यतां च,
 तेजस्वितां च, निशितां च मतिं सभायाम् ।
 कामाक्षि माक्षिकझरीमिव वैखरीं च,
 लक्ष्मीं च पक्षमलयति, क्षणवीक्षणं ते ॥ 62

कादम्बिनी, किमयते न जलानुषङ्गं,
 भृङ्गावली, किमुररीकुरुते न पद्मम् ।
 किं वा कलिन्दतनया, सहते न भङ्गं,
 कामाक्षि निश्चयपदं न तवाक्षिलक्ष्मीः ॥ 63

काकोलपावक-तृणीकरणेऽपि दक्षः,
 कामाक्षि, बालकसुधाकरशेखरस्य ।
 अत्यन्तशीतलतमोपि, अनुपारतं ते,
 चित्तं विमोहयति, चित्रमयं कटाक्षः ॥ 64

कार्पण्यपूरपरिवर्धितं, अम्ब, मोह-
 कन्दोद्गतं, भवमयं विषपादपं मे ।
 तुङ्गं छिनत्तु, तुहिनाद्रिसुते भवत्याः,
 काञ्चीपुरेश्वरि, कटाक्षकुठारधारा ॥ 65

कामाक्षि, घोरभवरोगचिकित्सनार्थ,
 अभ्यर्थ्य, देशिककटाक्षभिषक्प्रसादात् ।
 तत्रापि देवि लभते, सुकृती कदाचित्,
 अत्यन्त दुर्लभं अपाङ्गमहौषधं ते ॥ 66

कामाक्षि, देशिककृपाङ्कुरमाश्रयन्तः,
 नानातपोनियम-नाशितपाशबन्धाः ।
 वासालयं, तव कटाक्षममुं महान्तः,
 लब्ध्वा सुखं समधियः, विचरन्ति लोके ॥ 67

साकूतसंलपित-सम्भृतमुग्धहासं,
 व्रीडानुरागसहचारि, विलोकनं ते ।
 कामाक्षि, कामपरिपन्थिनि, मारवीर-
 साम्राज्यविभ्रमदशां, सफलीकरोति ॥ 68

कामाक्षि, विभ्रमबलैकनिधिर्विधाय,
 भ्रूवल्लिचाप-कुटिलीकृतिमेव चित्रम् ।
 स्वाधीनतां, तव निनाय शशाङ्कमौलेः,
 अङ्गार्धराज्यसुखलाभं, अपाङ्गवीरः ॥ 69

कामाङ्कुरैकनिलयः, तव दृष्टिपातः,
 कामाक्षि भक्तमनसां, प्रददाति कामान् ।
 रागान्वितः, स्वयमपि प्रकटीकरोति,
 वैराग्यमेव, कथमेष महामुनीनाम् ॥ 70

कालाम्बुवाहनिवहैः, कलहायते ते,
 कामाक्षि, कालिममदेन सदा कटाक्षः ।
 चित्रं तथापि नितरां, अमुमेव दृष्ट्वा,
 सोत्कण्ठ एव रमते किल, नीलकण्ठः ॥ 71

कामाक्षि, मन्मथरिपुं प्रति, मारताप-
 मोहान्धकार, जलदागमनेन नृत्यन् ।
 दुष्कर्मकञ्चुकिकुलं, कबलीकरोतु,
 व्यामिश्रमेचकरुचिः, त्वदपाङ्गकेकी ॥ 72

कामाक्षि मन्मथरिपोरवलोकनेषु,
 कान्तं पयोजमिव, तावकमक्षिपातम् ।
 प्रेमागमो दिवसवत्, विकचीकरोति,
 लज्जाभरो रजनिवत्, मुकुलीकरोति ॥ 73

मूको विरिञ्चति, परं पुरुषः कुरूपः
 कन्दर्पति, त्रिदशराजति किम्पचानः ।
 कामाक्षि, केवलमुपक्रमकाल एव,
 लीलातरङ्गित-कटाक्षरुचः, क्षणं ते ॥ 74

नीलालका मधुकरन्ति, मनोज्ञनासा-
 मुक्तारुचः, प्रकटकन्दबिसाङ्कुरन्ति ।
 कारुण्यमम्ब, मकरन्दति कामकोटि,
 मन्ये ततः, कमलमेव विलोकनं ते ॥ 75

आकाङ्क्ष्यमाण, फलदानविचक्षणायाः,
 कामाक्षि, तावककटाक्षक-कामधेनोः ।
 सम्पर्क एव कथमम्ब, विमुक्तपाश-
 बन्धाः, स्फुटं, तनुभृतः, पशुतां त्यजन्ति ॥ 76

संसारघर्म-परितापजुषां नराणां,
 कामाक्षि, शीतलतराणि, तवेक्षितानि ।
 चन्द्रातपन्ति, घनचन्दनकर्दमन्ति,
 मुक्तागुणन्ति, हिमवारिनिषेचनन्ति ॥ 77

प्रेमाम्बुराशिसतत-स्नपितानि चित्रं,
 कामाक्षि, तावक-कटाक्षनिरीक्षणानि ।
 सन्धुक्षयन्ति मुहुः, इन्धनराशिरीत्या,
 मारद्रुहो मनसि, मन्मथचित्रभानुम् ॥ 78

कालाञ्जनप्रतिभटं, कमनीयकान्त्या,
 कन्दर्पतन्त्रकलया कलितानुभावम् ।
 काञ्चीविहाररसिके, कलुषार्तिचोरं,
 कल्लोलयस्व मयि ते, करुणाकटाक्षम् ॥ 79

क्रान्तेन, मन्मथमदेन, विमोह्यमान-
 स्वान्तेन, चूततरुमूलगतस्य पुंसः ।
 कान्तेन, किञ्चिदवलोकय, लोचनस्य-
 प्रान्तेन मां, जननि काञ्चिपुरीविभूषे ॥ 80

कामाक्षि केऽपि सुजनाः, त्वदपाङ्गसङ्गे,
कण्ठेन कन्दलित, कालिमसम्प्रदायाः ।
उत्तंसकल्पित चकोरकुटुम्बपोषाः,
नक्तं-दिवप्रसवभू-नयना भवन्ति ॥

81

नीलोत्पल,-प्रसवकान्तिनिदर्शनेन,
कारुण्यविभ्रमजुषा, तव वीक्षणेन ।
कामाक्षि कर्मजलधेः, कलशीसुतेन
पाशत्रयाद्वयममी, परिमोचनीयाः ॥

82

अत्यन्तचञ्चलं, अकृत्रिममञ्जनं किं,
झङ्कारभङ्गिरहिता, किमु भृङ्गमाला ।
धूमाङ्कुरः, किमु हुताशनसङ्गहीनः,
कामाक्षि, नेत्ररुचि नीलिमकन्दली ते ॥

83

कामाक्षि, नित्यमयमञ्जलिरस्तु, मुक्ति-
बीजाय, विभ्रममदोदय-घूर्णिताय ।
कन्दर्पदर्पपुनरुद्भव-सिद्धिदाय,
कल्याणदाय, तव देवि दृगञ्चलाय ॥

84

दर्पाङ्कुरो, मकरकेतनविभ्रमाणां,
निन्दाङ्कुरो, विदलितोत्पलचातुरीणाम् ।
दीपाङ्कुरो, भवतमिस्रकदम्बकानां,
कामाक्षि पालयतु मां, त्वदपाङ्गपातः ॥

85

कैवल्यदिव्य-मणिरोहणपर्वतेभ्यः,
 कारुण्यनिर्झर-पयःकृतमज्जनेभ्यः ।
 कामाक्षि, किङ्करित-शङ्करमानसेभ्यः,
 तेभ्यो नमोऽस्तु, तव वीक्षणविभ्रमेभ्यः ॥ 86

अल्पीय एव नवमुत्पलमम्ब हीना,
 मीनस्य वा, सरणिरम्बुरुहां च किं वा ।
 दूरे, मृगीदृगसमञ्जसं-अञ्जनं च,
 कामाक्षि वीक्षणरुचौ, तव तर्कयामः ॥ 87

मिश्रीभवद्गरल, पङ्किलशङ्करोरस्-
 सीमाङ्गणे, किमपि रिङ्खणमादधानः ।
 हेलावधूतललित, श्रवणोत्पलोऽसौ,
 कामाक्षि, बाल इव राजति ते कटाक्षः ॥ 88

प्रौढीकरोति विदुषां, नवसूक्तिधाटी-
 चूताटवीषु, बुधकोकिल-लाल्यमानम् ।
 माधवीरसं, परिमलं च निरर्गलं ते,
 कामाक्षि, वीक्षणविलास-वसन्तलक्ष्मीः ॥ 89

कूलङ्कषं वितनुते, करुणाम्बुवर्षी,
 सारस्वतं सुकृतिनः, सुलभं प्रवाहम् ।
 तुच्छीकरोति, यमुनाम्बुतरङ्गभङ्गीं,
 कामाक्षि, किं तव कटाक्षमहाम्बुवाहः ॥ 90

जागर्ति देवि, करुणाशुकसुन्दरी ते,
ताटङ्करत्नरुचि, दाडिमखण्डशोणे ।
कामाक्षि, निर्भरकटाक्षमरीचिपुञ्ज,-
माहेन्द्रनील-मणिपञ्जरमध्यभागे ॥ 91

कामाक्षि, सत्कुवलयस्य सगोत्रभावात्,
आक्रामति श्रुतिमसौ, तव दृष्टिपातः ।
किञ्च स्फुटं, कुटिलतां प्रकटीकरोति,
भ्रूवल्लरीपरिचितस्य, फलं किमेतत् ॥ 92

एषा, तवाक्षिसुषमा, विषमायुधस्य,
नाराचवर्षलहरी, नगराजकन्ये ।
शङ्के करोति शतधा, हृदि धैर्यमुद्रां,
श्रीकामकोटि यदसौ, शिशिरांशुमौलेः ॥ 93

बाणेन पुष्पधनुषः, परिकल्प्यमान-
त्राणेन, भक्तमनसां करुणाकरेण ।
कोणेन कोमलदृशः, तव कामकोटि,
शोणेन शोषय शिवे, मम शोकसिन्धुम् ॥ 94

मारद्रुहा, मकुटसीमनि लाल्यमाने,
मन्दाकिनीपयसि ते, कुटिलं चरिष्णुः ।
कामाक्षि कोपरभसात्, वलमानमीन-
सन्देहमङ्कुरयति, क्षणमक्षिपातः ॥ 95

कामाक्षि, संवलितमौक्तिककुण्डलांशु,-
 चञ्चत्सितश्रवण, चामरचातुरीकः ।
 स्तम्भे, निरन्तरमपाङ्गमये भवत्याः,
 बद्धश्चकारित, मकरध्वजमत्तहस्ती ॥ 96

यावत्कटाक्षरजनी-समयागमस्ते,
 कामाक्षि तावत्, अचिरान्नमतां नराणाम् ।
 आविर्भवति, अमृतदीधितिबिम्बमम्ब,
 संविन्मयं, हृदयपूर्वगिरीन्द्रशृङ्गे ॥ 97

कामाक्षि, कल्पविटपीव भवत्कटाक्षः,
 दित्सुः समस्तविभवं, नमतां नराणाम् ।
 भृङ्गस्य, नीलनलिनस्य च, कान्तिसम्पत्
 सर्वस्वमेव हरतीति, परं विचित्रम् ॥ 98


अत्यन्तशीतलं, अनर्गलकर्मपाक-
 काकोलहारि, सुलभं सुमनोभिरेतत् ।
 पीयूषमेव तव वीक्षणमम्ब, किन्तु
 कामाक्षि, नीलमिदमित्ययमेव भेदः ॥ 99

अज्ञातभक्तिरसं, अप्रसरद्विवेकं,
 अत्यन्तगर्वं, अनधीतसमस्तशास्त्रम् ।
 अप्राप्तसत्यं, असमीपगतं च मुक्तेः,
 कामाक्षि, नैव तव काङ्क्षति दृष्टिपातः ॥ 100

पातेन लोचनरुचेः, तव कामकोटि,
पोतेन पातकपयोधिभयातुराणाम् ।
पूतेन तेन, नवकाञ्चनकुण्डलांशु-
वीतेन, शीतलय, भूधरकन्यके माम् ॥
॥ इति कटाक्षशतकं सम्पूर्णम् ॥

101

श्रीमूकपञ्चशति - मन्दस्मित शतकम्



सन्नामैकजुषा जनेन सुलभं संसूचयन्ती शनैः
 उत्तुङ्गस्य चिरादनुग्रहतरोरुत्पत्स्यमानं फलम् ।
 प्राथम्येन विकस्वरा कुसुमवत्प्रागल्भ्यमभ्येयुषी
 कामाक्षि स्मितचातुरी तव मम क्षेमङ्करी कल्पताम् ॥

बध्नीमो, वयमञ्जलिं प्रतिदिनं, बन्धच्छिदे देहिनां,
कन्दर्पागमतन्त्रमूलगुरवे, कल्याणकेलीभुवे ।
कामाक्ष्याः, घनसारपुञ्जरजसे, कामद्रुहश्चक्षुषां,
मन्दारस्तबकप्रभामदमुषे, मन्दस्मितज्योतिषे ॥

1

सध्रीचे, नवमल्लिकासुमनसां, नासाग्रमुक्तामणेः,
आचार्याय मृणालकाण्डमहसां, नैसर्गिकाय द्विषे ।
स्वर्धुन्या, सह युध्वने, हिमरुचेरर्धासनाध्यासिने,
कामाक्ष्याः, स्मितमञ्जरीधवलिमाद्वैताय, तस्मै नमः ॥

2

कर्पूरद्युतिचातुरीमतितरां, अल्पीयसीं कुर्वती,
दौर्भाग्योदयमेव संविदधती, दौषाकरीणां त्विषाम् ।
क्षुल्लानेव मनोज्ञमल्लिनिकरान्, फुल्लानपि व्यञ्जती,
कामाक्ष्याः, मृदुलस्मितांशुलहरी, कामप्रसूरस्तु मे ॥

3

या पीनस्तनमण्डलोपरि, लसत्कर्पूरलेपायते,
या नीलेक्षणरात्रिकान्तिततिषु, ज्योत्स्नाप्ररोहायते ।
या सौन्दर्यधुनीतरङ्गततिषु, व्यालोलहंसायते,
कामाक्ष्याः, शिशिरीकरोतु हृदयं, सा मे स्मितप्राचुरी ॥

4

येषां गच्छति, पूर्वपक्षसरणिं, कौमुद्वतः श्वेतिमा,
येषां सन्ततमारुरुक्षति, तुलाकक्ष्यां शरच्चन्द्रमाः ।
येषामिच्छति, कम्बुरप्यसुलभां, अन्तेवसत्प्रक्रियां,
कामाक्ष्याः, ममतां हरन्तु मम, ते हासत्विषामङ्कुराः ॥

5

आशासीमसु सन्ततं विदधती, नैशाकरीं व्याक्रियां,
काशानां, अभिमानभङ्गकलना, कौशल्यमाबिभ्रती ।
ईशानेन विलोकिता सकुतुकं, कामाक्षि ते, कल्मष-
क्लेशापायकरी, चकारित लहरी, मन्दस्मितज्योतिषाम् ॥ 6

आरूढस्य, समुन्नतस्तनतटी-साम्राज्यसिंहासनं,
कन्दर्पस्य, विभोर्जगत्त्रयजय-प्राकट्यमुद्रानिधेः ।
यस्याश्चामरचातुरीं कलयते, रश्मिच्छटा चञ्चला,
सा मन्दस्मितमञ्जरी, भवतु नः, कामाय कामाक्षि ते ॥ 7

शम्भोर्या, परिरम्भसम्भ्रमविधौ नैर्मल्यसीमानिधिः,
गैर्वाणीव तरङ्गिणी, कृतमृदुस्यन्दां कलिन्दात्मजाम् ।
कल्माषीकुरुते, कलङ्कसुषमां, कण्ठस्थलीचुम्बिनीं,
कामाक्ष्याः, स्मितकन्दली भवतु नः, कल्याणसन्दोहिनी ॥ 8

जेतुं हारलतामिव स्तनतटीं, सञ्जग्मुषी सन्ततं,
गन्तुं निर्मलतामिव द्विगुणितां, मग्ना कृपास्रोतसि ।
लब्धुं विस्मयनीयतामिव, हरं रागाकुलं कुर्वती,
मञ्जुस्ते, स्मितमञ्जरी, भवभयं मथनातु कामाक्षि मे ॥ 9

श्वेतापि प्रकटं, निशाकररुचां, मालिन्यमातन्वती,
शीतापि, स्मरपावकं पशुपतेः, सन्धुक्षयन्ती सदा ।
स्वाभाव्यात्, अधराश्रितापि, नमतामुच्चैर्दिशन्ती गतिं,
कामाक्षि स्फुटमन्तरा, स्फुरतु नः, त्वन्मन्दहासप्रभा ॥ 10

वक्त्रश्रीसरसीजले, तरलित-भ्रूवल्लिकल्लोलिते,
 कालिम्ना दधती कटाक्षजनुषा, माधुव्रतीं व्यापृतिम् ।
 निर्निद्रामलपुण्डरीककुहना, पाण्डित्यमाबिभ्रती,
 कामाक्ष्याः, स्मितचातुरी, मम मनः कातर्यमुन्मूलयेत् ॥ 11

नित्यं बाधितबन्धुजीवमधरं, मैत्रीजुषं पल्लवैः,
 शुद्धस्य, द्विजमण्डलस्य च, तिरस्कृतिरमप्याश्रिता ।
 या वैमल्यवती सदैव नमतां, चेतः पुनीतेतरां,
 कामाक्ष्याः, हृदयं प्रसादयतु मे, सा मन्दहासप्रभा ॥ 12

द्रुह्यन्ती तमसे मुहुः, कुमुदिनीसाहाय्यमाबिभ्रती,
 यान्ती, चन्द्रकिशोरशेखरवपुः, सौधाङ्गणे प्रेङ्खणम् ।
 ज्ञानाम्भोनिधिवीचिकां सुमनसां, कूलङ्कषां कुर्वती,
 कामाक्ष्याः, स्मितकौमुदी हरतु मे, संसारतापोदयम् ॥ 13

काश्मीरद्रवधातुकर्दमरुचा, कल्माषतां बिभ्रती,
 हंसौघैरिव कुर्वती, परिचितिं, हारीकृतैर्मौक्तिकैः ।
 वक्षोजन्मतुषारशैलकटके, सञ्चारमातन्वती,
 कामाक्ष्याः मृदुलस्मितद्युतिमयी, भागीरथी भासते ॥ 14

कम्बोर्वशपरम्परा इव, कृपासन्तानवल्लीभुवः,
 सम्फुल्लस्तबका इव, प्रसृमरा मूर्ताः प्रसादा इव ।
 वाक्पीयूषकणा इव, त्रिपथगापर्यायभेदा इव,
 भ्राजन्ते तव मन्दहासकिरणाः, काञ्चीपुरीनायिके ॥ 15

वक्षोजे, घनसारपत्ररचना, -भङ्गीसपत्नायिता,
 कण्ठे मौक्तिकहारयष्टिकिरण, -व्यापारमुद्रायिता ।
 ओष्ठश्रीनिकुरुम्बपल्लवपुटे, प्रेङ्खत्प्रसूनायिता,
 कामाक्षि स्फुरतां, मदीयहृदये, त्वन्मन्दहासप्रभा ॥ 16

येषां बिन्दुरिवोपरि प्रचलितः, नासाग्रमुक्तामणिः,
 येषां दीन इवाधिकण्ठमयते, हारः करालम्बनम् ।
 येषां बन्धुरिवोष्ठयोररुणिमा, धत्ते स्वयं रञ्जनं,
 कामाक्ष्याः प्रभवन्तु ते, मम शिवोल्लासाय हासाङ्कुराः ॥ 17

या जाड्याम्बुनिधिं क्षिणोति भजतां, वैरायते कैरवैः,
 नित्यं या नियमेन या च यतते, कर्तुं त्रिनेत्रोत्सवम् ।
 बिम्बं चान्द्रमसं च वञ्चयति या, गर्वेण सा तादृशी,
 कामाक्षि स्मितमञ्जरी, तव कथं ज्योत्स्नेत्यसौ कीर्त्यते ॥ 18

आरुढा रभसात्पुरः, पुररिपोराश्लेषणोपक्रमे,
 या ते मातरुपैति, दिव्यतटिनीशङ्काकरी, तत्क्षणम् ।
 ओष्ठौ वेपयति, भ्रुवौ कुटिलयति, आनम्रयत्याननं,
 तां वन्दे मृदुहासपूरसुषमां, एकाम्रनाथप्रिये ॥ 19

वक्त्रेन्दोस्तव चन्द्रिका स्मितततिः, वल्गु स्फुरन्ती सतां,
 स्याच्चेद्युक्तमिदं चकोरमनसां, कामाक्षि कौतूहलम् ।
 एतच्चित्रमहर्निशं, यदधिकां, एषा रुचिं गाहते,
 बिम्बोष्ठद्युमणिप्रभास्वपि च, यद्विब्वोकमालम्बते ॥ 20

सादृश्यं कलशाम्बुधेर्वहति यत्, कामाक्षि मन्दस्मितं,
 शोभामोष्ठरुचाम्ब विद्रुमभवां, एतद्विदां ब्रूमहे ।
 एकस्मादुदितं पुरा किल पपौ, शर्वः पुराणः पुमान्,
 एतन्मध्यसमुद्भवं रसयते, माधुर्यरूपं रसम् ॥

21

उत्तुङ्गस्तनकुम्भशैलकटके, विस्तारिकस्तूरिका,-
 पत्रश्रीजुषि चञ्चलाः, स्मितरुचः, कामाक्षि ते कोमलाः ।
 सन्ध्यादीधितिरञ्जिता इव मुहुः, सान्द्राधरज्योतिषा,
 व्यालोलामलशारदाभ्रशकल, व्यापारमातन्वते ॥

22

क्षीरं दूरत एव तिष्ठतु, कथं वैमल्यमात्रादिदं,
 मातस्ते, सहपाठवीथिमयतां, मन्दस्मितैर्मञ्जुलैः ।
 किं चेयं तु भिदास्ति, दोहनवशात्, एकं तु सञ्जायते,
 कामाक्षि, स्वयमर्थितं प्रणमतां, अन्यत्तु दोदुह्यते ॥

23

कर्पूरैरमृतैर्जगज्जननि ते, कामाक्षि चन्द्रातपैः,
 मुक्ताहारगुणैः, मृणालवलयैः, मुग्धस्मितश्रीरियम् ।
 श्रीकाञ्चीपुरनायिके, समतया संस्तूयते सज्जनैः,
 तत्तादृङ्गम तापशान्तिविधये, किं देवि मन्दायते ॥

24

मध्येगर्भितमञ्जुवाक्यलहरी, माध्वीझरीशीतला,
 मन्दारस्तबकायते, जननि ते, मन्दस्मितांशुच्छटा ।
 यस्या वर्धयितुं मुहुर्विकसनं, कामाक्षि कामद्रुहः,
 वल्गुर्वीक्षणविभ्रमव्यतिकरः, वासन्तमासायते ॥

25

बिम्बोष्ठद्युतिपुञ्जरञ्जितरुचिः, त्वन्मन्दहासच्छटा,
 कल्याणं गिरिसार्वभौमतनये, कल्लोलयत्वाशु मे ।
 फुल्लन्मल्लिपिनद्ध-हल्लकमयी, मालेव या पेशला,
 श्रीकाञ्चीश्वरि, मारमर्दितुरुरोमध्ये मुहुर्लम्बते ॥ 26

बिभ्राणा शरदभ्रविभ्रमदशां, विद्योतमानाप्यसौ,
 कामाक्षि स्मितमञ्जरी किरति ते, कारुण्यधारारसम् ।
 आश्चर्यं शिशिरीकरोति, जगतीश्चालोक्य चैनामहो,
 कामं खेलति, नीलकण्ठहृदयं, कौतूहलान्दोलितम् ॥ 27

प्रेङ्खत्प्रौढ, कटाक्षकुञ्जकुहरेषु, अत्यच्छगुच्छायितं,
 वक्त्रेन्दुच्छवि, सिन्धुवीचिनिचये, फेनप्रतानायितम् ।
 नैरन्तर्यविजृम्भितस्तनतटे, नैचोलपट्टायितं,
 कालुष्यं कबलीकरोतु मम, ते कामाक्षि मन्दस्मितम् ॥ 28

पीयूषं तव मन्थरस्मितमिति, व्यर्थैव सापप्रथा,
 कामाक्षि ध्रुवमीदृशं यदि भवेत्, एतत्कथं वा शिवे ।
 मन्दारस्य कथालवं न सहते, मथ्नाति मन्दाकिनीं,
 इन्दुं निन्दति, कीर्तितेऽपि, कलशीपाथोधिमीर्ष्यायते ॥ 29

विश्वेषां, नयनोत्सवं वितनुतां, विद्योततां चन्द्रमाः,
 विख्यातो मदनान्तकेन, मुकुटी मध्ये च संमान्यताम् ।
 आः किं जातमनेन, हाससुषमां आलोक्य कामाक्षि ते,
 कालङ्कीमवलम्बते खलु दशां, कल्माषहीनोऽप्यसौ ॥ 30

चेतः शीतलयन्तु नः, पशुपतेरानन्दजीवातवः,
 नम्राणां नयनाध्वसीमसु, शरच्चन्द्रातपोपक्रमाः ।
 संसाराख्य-सरोरुहाकरखलीकारे, तुषारोत्कराः,
 कामाक्षि, स्मरकीर्तिबीजनिकराः, त्वन्मन्दहासाङ्कुराः ॥ 31

कर्माँघाख्यतमःकचाकचिकरान्, कामाक्षि सञ्चिन्तये,
 त्वन्मन्दस्मितरोचिषां, त्रिभुवन-क्षेमङ्करानङ्कुरान् ।
 ये वक्त्रं शिशिरश्रियो विकसितं, चन्द्रातपाम्भोरुह,-
 द्वेषोद्धोषण चातुरीमिव, तिरस्कर्तुं परिष्कुर्वते ॥ 32

कुर्युर्नः, कुलशैलराजतनये, कूलङ्कषं मङ्गलं,
 कुन्दस्पर्धनचुञ्चवस्तव शिवे, मन्दस्मितप्रक्रमाः ।
 ये कामाक्षि समस्तसाक्षिनयनं, सन्तोषयन्तीश्वरं,
 कर्पूरप्रकरा इव प्रसृमराः, पुंसामसाधारणाः ॥ 33

कम्प्रेण स्नपयस्व, कर्मकुहनाचोरेण, मारागम-
 व्याख्याशिक्षणदीक्षितेन, विदुषामक्षीणलक्ष्मीपुषा ।
 कामाक्षि स्मितकन्दलेन, कलुषस्फोटक्रियाचुञ्चुना,
 कारुण्यामृतवीचिकाविहरण, प्राचुर्यधुर्येण माम् ॥ 34

त्वन्मन्दस्मितकन्दलस्य नियतं, कामाक्षि शङ्कामहे,
 बिम्बः कश्चन नूतनः प्रचलितः, नैशाकरः शीकरः ।
 किञ्च क्षीरपयोनिधिः प्रतिनिधिः, स्वर्वाहिनीवीचिका-
 बिब्वोकोऽपि विडम्ब एव, कुहना मल्लीमतल्लीरुचः ॥ 35

दुष्कर्मार्कनिसर्गकर्कश, महस्सम्पर्कतप्तं, मिलत्
पङ्कं, शङ्करवल्लभे मम मनः, काञ्चीपुरालङ्क्रिये ।
अम्ब, त्वन्मृदुलस्मितामृतरसे, मङ्क्त्वा विधूय व्यथां,
आनन्दोदयसौधशृङ्गपदवीं, आरोढुमाकाङ्क्षति ॥

36

नम्राणां नगराजशेखरसुते, नाकालयानां पुरः,
कामाक्षि त्वरया विपत्प्रशमने, कारुण्यधाराः किरन् ।
आगच्छन्तमनुग्रहं प्रकटयन्, आनन्दबीजानि ते,
नासीरे मृदुहास एव तनुते, नाथे, सुधाशीतलः ॥

37

कामाक्षि प्रथमानविभ्रमनिधिः, कन्दर्पदर्पप्रसूः,
मुग्धस्ते मृदुहास एव गिरिजे, मुष्णातु मे किल्बिषम् ।
यं द्रष्टुं विहिते करग्रह उमे, शम्भुस्त्रपामीलितं,
स्वैरं कारयति स्म, ताण्डवविनोदानन्दिना तण्डुना ॥

38

क्षुण्णं केनचिदेव धीरमनसा, कुत्रापि नानाजनैः,
कर्मग्रन्थिनियन्त्रितैरसुगमं, कामाक्षि सामान्यतः ।
मुग्धैर्द्रष्टुमशक्यमेव मनसा, मूढस्य मे, मौक्तिकं
मार्गं दर्शयतु, प्रदीप इव ते, मन्दस्मितश्रीरियम् ॥

39

ज्योत्स्नाकान्तिभिरेव निर्मलतरं, नैशाकरं मण्डलं,
हंसैरेव शरद्विलाससमये, व्याकोचमम्भोरुहम् ।
स्वच्छैरेव विकस्वरैरुडुगणैः, कामाक्षि बिम्बं दिवः,
पुण्यैरेव मृदुस्मितैस्तव मुखं, पुष्पाति शोभाभरम् ॥

40

मानग्रन्थिविधुन्तुदेन रभसात्, आस्वाद्यमाने, नव-
प्रेमाडम्बरपूर्णिमाहिमकरे, कामाक्षि ते तत्क्षणम् ।
आलोक्य स्मितचन्द्रिकां पुनरिमां, उन्मीलनं जग्मुषीं,
चेतः शीलयते, चकोरचरितं, चन्द्रार्धचूडामणेः ॥ 41

कामाक्षि स्मितमञ्जरीं तव भजे, यस्यास्त्वषामङ्कुरान्,
आपीनस्तनपान-लालसतया, निश्शङ्कमङ्केशयः ।
ऊर्ध्वं वीक्ष्य विकर्षति, प्रसृमरानुद्दामया शुण्डया,
सूनुस्ते, बिसशङ्कयाशु, कुहनादन्तावलग्रामणीः ॥ 42

गाढाश्लेष-विमर्दसम्भ्रमवशात्, उद्दाममुक्तागुण-
प्रालम्बे, कुचकुम्भयोर्विगलिते, दक्षद्विषो वक्षसि ।
या सख्येन पिनह्यति प्रचुरया, भासा तदीयां दशां,
सा मे खेलतु कामकोटि हृदये, सान्द्रस्मितांशुच्छटा ॥ 43

मन्दारे तव मन्थरस्मितरुचां, मात्सर्यमालोक्यते,
कामाक्षि स्मरशासने च नियतः, रागोदयो लक्ष्यते ।
चान्द्रीषु, द्युतिमञ्जरीषु च, महान्द्वेषाङ्कुरो दृश्यते,
शुद्धानां कथमीदृशी गिरिसुते, अशुद्धा दशा कथ्यताम् ॥ 44

पीयूषं खलु पीयते, सुरजनैर्दुग्धाम्बुधिर्मथ्यते,
माहेशैश्च, जटाकलापनिगडैः, मन्दाकिनी नह्यते ।
शीतांशुः परिभूयते च तमसा, तस्मादनेतादृशी,
कामाक्षि स्मितमञ्जरी, तव वचोवैदग्ध्यमुल्लङ्घते ॥ 45

आशङ्के तव मन्दहासलहरीं, अन्यादृशीं चन्द्रिकां,
 एकाम्रेशकुटुम्बिनि, प्रतिपदं, यस्याः प्रभासङ्गमे ।
 वक्षोजाम्बुरुहे न ते रचयतः, काञ्चिद्वशां कौड्मलीं,
 आर्याम्भोरुहमम्ब, किञ्च शनकैः, आलम्बते फुल्लताम् ॥ 46

आस्तीर्णाधरकान्तिपल्लवचये, पातं मुहुर्जग्मुषी,
 मारद्रोहिणि, कन्दलत्स्मरशर-ज्वालावलीर्व्यञ्जती ।
 निन्दन्ती, घनसारहारवलय, ज्योत्स्नामृणालानि ते,
 कामाक्षि स्मितचातुरी, विरहिणीरीतिं, जगाहेतराम् ॥ 47

सूर्यालोकविधौ, विकासमधिकं यान्ती, हरन्ती तम-
 स्सन्दोहं नमतां, निजस्मरणतः, दोषाकरद्वेषिणी ।
 निर्यान्ती, वदनारविन्दकुहरात्, निर्धूतजाड्या नृणां,
 श्रीकामाक्षि तव स्मितद्युतिमयी, चित्रीयते चन्द्रिका ॥ 48

कुण्ठीकुर्युः, अमी कुबोधघटनां, अस्मन्मनोमाथिनीं,
 श्रीकामाक्षि शिवङ्कराः, तव शिवे, श्रीमन्दहासाङ्कुराः ।
 ये तन्वन्ति निरन्तरं, तरुणिमस्तम्बेरमग्रामणी,-
 कुम्भद्वन्द्वविडम्बिनि, स्तनतटे मुक्ताकुथाडम्बरम् ॥ 49

प्रेङ्खन्तः, शरदम्बुदा इव शनैः, प्रेमानिलैः प्रेरिताः,
 मज्जन्तो मदनारिकण्ठसुषमा, सिन्धौ मुहुर्मन्थरम् ।
 श्रीकामाक्षि, तव स्मितांशुनिकराः, श्यामायमानश्रियः,
 नीलाम्भोधरनैपुणीं तत इतो, निर्निद्रयन्त्यञ्जसा ॥ 50

व्यापारं चतुराननैकविहृतौ, व्याकुर्वती, कुर्वती
 रुद्राक्षग्रहणं, महेशि सततं, वागूर्मिकल्लोलिता ।
 उत्फुल्लं धवलारविन्दं, अधरीकृत्य स्फुरन्ती सदा,
 श्रीकामाक्षि, सरस्वती विजयते, त्वन्मन्दहासप्रभा ॥

51

कर्पूरद्युतितस्करेण महसा, कल्माषयत्याननं,
 श्रीकाञ्चीपुरनायिके, पतिरिव, श्रीमन्दहासोऽपि ते ।
 आलिङ्गत्यतिपीवरां स्तनतटीं, बिम्बाधरं चुम्बति,
 प्रौढं रागभरं व्यनक्ति, मनसो धैर्यं धुनीतेतराम् ॥

52

वैशद्येन च, विश्वतापहरण-क्रीडापटीयस्तया,
 पाण्डित्येन पचेलिमेन, जगतां नेत्रोत्सवोत्पादने ।
 कामाक्षि स्मितकन्दलैस्तव तुलां, आरोढुमुद्योगिनी,
 ज्योत्स्नासौ, जलराशिपोषणतया, दूष्यां प्रपन्ना दशाम् ॥

53

लावण्याम्बुजिनीमृणालवलयैः, शृङ्गारगन्धद्विप-
 ग्रामण्यः, श्रुतिचामरैस्तरुणिम-स्वाराज्यतेजोङ्कुरैः ।
 आनन्दामृतसिन्धुवीचिपृषतैः, आस्याब्जहंसैस्तव,
 श्रीकामाक्षि, मथान मन्दहसितैः, मत्कं मनःकल्मषम् ॥

54

उत्तुङ्गस्तनमण्डलीपरिचलन्, माणिक्यहारच्छटा,-
 चञ्चच्छोणिमपुञ्जमध्यसरणिं, मातः परिष्कुर्वती ।
 या वैदग्ध्यमुपैति, शङ्करजटाकान्तारवाटीपतत्,-
 स्वर्वापीपयसः, स्मितद्युतिरसौ, कामाक्षि ते मञ्जुला ॥

55

सन्नामैकजुषा जनेन सुलभं, संसूचयन्ती शनैः,
 उत्तुङ्गस्य चिरात्, अनुग्रहतरोः, उत्पत्स्यमानं फलम् ।
 प्राथम्येन विकस्वरा कुसुमवत्, प्रागल्भ्यमभ्येयुषी,
 कामाक्षि स्मितचातुरी तव, मम क्षेमङ्करी कल्पताम् ॥ 56

धानुष्काग्रसरस्य, लोलकुटिलभ्रूलेखया बिभ्रतः,
 लीलालोकशिलीमुखं, नववयस्साम्राज्यलक्ष्मीपुषः ।
 जेतुं मन्मथमर्दिनं जननि ते, कामाक्षि हासः स्वयं,
 वल्गुर्विभ्रमभूभृतो वितनुते, सेनापतिप्रक्रियाम् ॥ 57

यन्नाकम्पत, कालकूटकबलीकारे चुचुम्बे, न यद्-
 ग्लान्या चक्षुषि रूषितानलशिखे, रुद्रस्य तत्तादृशम् ।
 चेतो यत्प्रसभं, स्मरज्वरशिखिज्वालेन लेलिह्यते,
 तत्कामाक्षि, तव स्मितांशुकलिका हेलाभवं प्राभवम् ॥ 58

सम्भिन्नेव सुपर्वलोकतटिनी, वीचीचयैर्यामुनैः,
 संमिश्रेव, शशाङ्कदीप्तिहरी, नीलैर्महानीरदैः ।
 कामाक्षि स्फुरिता तव स्मितरुचिः, कालाञ्जनस्पर्धिना,
 कालिम्ना, कचरोचिषां व्यतिकरे, काञ्चिद्वशामश्रुते ॥ 59

जानीमो जगदीश्वरप्रणयिनि, त्वन्मन्दहासप्रभां,
 श्रीकामाक्षि सरोजिनीमभिनवां, एषा यतः सर्वदा ।
 आस्येन्दोरवलोकने पशुपतेः, अभ्येति सम्फुल्लतां,
 तन्द्रालुः, तदभाव एव तनुते, तद्वैपरीत्यक्रमम् ॥ 60

यान्ती लोहितिमानमभ्रतटिनी, धातुच्छटाकर्दमैः,
भान्ती, बालगभस्तिमालिकिरणैः, मेघावली शारदी ।
बिम्बोष्ठद्युतिपुञ्जचुम्बनकला, शोणायमानेन ते,
कामाक्षि स्मितरोचिषा, समदशामारोढुमाकाङ्क्षते ॥

61

श्रीकामाक्षि मुखेन्दुभूषणमिदं, मन्दस्मितं तावकं,
नेत्रानन्दकरं तथा, हिमकरः, गच्छेद्यथा तिग्मताम् ।
शीतं देवि तथा, यथा हिमजलं सन्तापमुद्रास्पदं,
श्वेतं किञ्च तथा, यथा मलिनतां धत्ते च मुक्तामणिः ॥

62

त्वन्मन्दस्मितमञ्जरीं प्रसृमरां, कामाक्षि चन्द्रातपं,
सन्तः सन्ततमामनन्ति, अमलता तल्लक्षणं लक्ष्यते ।
अस्माकं न धुनोति तापमधिकं, धूनोति नाभ्यन्तरं
ध्वान्तं, तत्खलु दुःखिनो वयमिदं, केनेति नो विद्महे ॥

63

नम्रस्य प्रणयप्ररूढकलहच्छेदाय, पादाब्जयोः,
मन्दं चन्द्रकिशोर-शेखरमणेः, कामाक्षि रागेण ते ।
बन्धूकप्रसवश्रियं, जितवतः, बंहीयसीं तादृशीं,
बिम्बोष्ठस्य रुचिं निरस्य, हसितज्योत्स्ना वयस्यायते ॥

64

मुक्तानां परिमोचनं विदधतः, तत्प्रीतिनिष्पादिनी,
भूयो दूरत एव धूतमरुतः, तत्पालनं तन्वती ।
उद्धूतस्य जलान्तरादविरतं, तद्दूरतां जग्मुषी,
कामाक्षि स्मितमञ्जरी तव कथं, कम्बोस्तुलामश्रुते ॥

65

श्रीकामाक्षि, तव स्मितद्युतिझरी-वैदग्ध्यलीलायितं,
 पश्यन्तोऽपि, निरन्तरं सुविमलमन्या जगन्मण्डले ।
 लोकं हासयितुं किमर्थमनिशं, प्राकाशयमातन्वते,
 मन्दाक्षं विरहय्य, मङ्गलतरं मन्दारचन्द्रादयः ॥ 66

क्षीराब्धेरपि शैलराजतनये, त्वन्मन्दहासस्य च,
 श्रीकामाक्षि वलक्षिमोदयनिधेः, किञ्चिद्भिदां ब्रूमहे ।
 एकरस्मै पुरुषाय देवि स ददौ, लक्ष्मीं कदाचित्पुरा,
 सर्वेभ्योऽपि ददात्यसौ तु सततं, लक्ष्मीं च वागीश्वरीम् ॥ 67

श्रीकाञ्चीपुररत्नदीपकलिके, तान्येव मेनात्मजे,
 चाकोराणि कुलानि देवि सुतरां, धन्यानि मन्यामहे ।
 कम्पातीरकुटुम्बचङ्क्रमकला, चुञ्चूनि चञ्चूपुटैः,
 नित्यं यानि तव स्मितेन्दुमहसां, आस्वादमातन्वते ॥ 68

शैत्यप्रक्रममाश्रितोऽपि नमतां, जाड्यप्रथां धूनयन्,
 नैर्मल्यं परमं गतोऽपि, गिरिशं, रागाकुलं चारयन् ।
 लीलालापपुरस्सरोऽपि सततं, वाचयमान्प्रीणयन्,
 कामाक्षि स्मितरोचिषां, तव समुल्लासः, कथं वर्ण्यते ॥ 69

श्रोणीचञ्चलमेखलामुखरितं, लीलागतं मन्थरं,
 भ्रूवल्लीचलनं, कटाक्षवलनं, मन्दाक्षवीक्षाचणम् ।
 यद्वैदग्ध्यमुखेन मन्मथरिपुं, संमोहयन्त्यञ्जसा,
 श्रीकामाक्षि, तव स्मिताय, सततं तस्मै नमस्कुर्महे ॥ 70

श्रीकामाक्षि, मनोज्ञमन्दहसित-ज्योतिष्प्ररोहे तव,
स्फीतश्चेतिम, सार्वभौमसरणि-प्रागल्भ्यमभ्येयुषि ।
चन्द्रोऽयं युवराजतां कलयते, चेटीधुरं चन्द्रिका,
शुद्धा सा च सुधाझरी, सहचरीसाधर्म्यमालम्बते ॥ 71

ज्योत्स्ना किं तनुते, फलं तनुमतां, औष्ण्यप्रशान्तिं विना,
त्वन्मन्दस्मितरोचिषा तनुमतां, कामाक्षि रोचिष्णुना ।
सन्तापो विनिवार्यते, निजवचः प्राचुर्यमङ्कूर्यते,
सौन्दर्यं परिपूर्यते, जगति सा कीर्तिश्च सञ्चार्यते ॥ 72

वैमल्यं कुमुदश्रियां, हिमरुचः कान्त्यैव सन्धुक्ष्यते,
ज्योत्स्नारोचिरपि, प्रदोषसमयं प्राप्यैव सम्पद्यते ।
स्वच्छत्वं नवमौक्तिकस्य, परमं संस्कारतो दृश्यते,
कामाक्ष्याः, स्मितदीधितेर्विशदिमा, नैसर्गिको भासते ॥ 73

प्राकाश्यं परमेश्वरप्रणयिनि, त्वन्मन्दहासश्रियः,
श्रीकामाक्षि मम क्षिणोतु, ममतावैचक्षणीमक्षयाम् ।
यद्भीत्येव निलीयते हिमकरः, मेघोदरे, शुक्तिका-
गर्भे मौक्तिकमण्डली च, सरसीमध्ये मृणाली च सा ॥ 74

हेरम्बे च गुहे च, हर्षभरितं वात्सल्यमङ्कूरयत्,
मारद्रोहिणि पूरुषे, सहभुवं प्रेमाङ्कुरं व्यञ्जयत् ।
आनम्रेषु जनेषु, पूर्णकरुणावैदग्ध्यमुत्तालयत्,
कामाक्षि स्मितमञ्जसा, तव कथङ्कारं मया कथ्यते ॥ 75

सङ्क्रुद्धद्विजराजकोऽप्यविरतं, कुर्वन्निद्वजैः सङ्गमं,
 वाणीपद्धतिदूरगोऽपि, सततं तत्साहचर्यं वहन् ।
 अश्रान्तं पशुदुर्लभोऽपि कलयन्, पत्यौ पशूनां रतिं,
 श्रीकामाक्षि, तव स्मितामृतरसस्यन्दो मयि स्पन्दताम् ॥ 76

श्रीकामाक्षि महेश्वरे, निरुपमप्रेमाङ्कुरप्रक्रमं,
 नित्यं यः प्रकटीकरोति सहजां, उन्निद्रयन्माधुरीम् ।
 तत्तादृक्तव मन्दहासमहिमा, मातः कथं मानितां,
 तन्मूर्ध्ना, सुरनिम्नगां च कलिकां, इन्दोश्च तां निन्दति ॥ 77

ये माधुर्यविहारमण्टपभुवः, ये शैत्यमुद्राकराः,
 ये वैशद्यदशाविशेषसुभगाः, ते मन्दहासाङ्कुराः ।
 कामाक्ष्याः सहजं गुणत्रयमिदं, पर्यायतः कुर्वतां,
 वाणीगुम्फनडम्बरे च, हृदये, कीर्तिप्ररोहे च मे ॥ 78

कामाक्ष्याः, मृदुलस्मितांशुनिकराः, दाक्षान्तके वीक्षणे,
 मन्दाक्षग्रहिलाः, हिमद्युति-मयूखाक्षेपदीक्षाङ्कुराः ।
 दाक्ष्यं पक्षमलयन्तु, माक्षिकगुडद्राक्षाभवं वाक्षु मे,
 सूक्ष्मं, मोक्षपथं निरीक्षितुमपि, प्रक्षालयेयुर्मनः ॥ 79

जात्या शीतलशीतलानि, मधुराणि, एतानि पूतानि ते,
 गाङ्गानीव पयांसि देवि पटलानि, अल्पस्मितज्योतिषाम् ।
 एनः पङ्कपरम्परामलिनितां, एकाम्रनाथप्रिये,
 प्रज्ञानात्सुतरां, मदीयधिषणां, प्रक्षालयन्तु क्षणात् ॥ 80

अश्रान्तं परतन्त्रितः पशुपतिः, त्वन्मन्दहासाङ्कुरैः,
 श्रीकामाक्षि तदीयवर्णसमता, सङ्गेन शङ्कामहे ।
 इन्दुं नाकधुनीं च शेखरयते, मालां च धत्ते नवैः
 वैकुण्ठैः, अवकुण्ठनं च कुरुते, धूलीचयैर्भास्मनैः ॥

81

श्रीकाञ्चीपुरदेवते, मृदुवचस्सौरभ्यमुद्रास्पदं,
 प्रौढप्रेमलतानवीनकुसुमं, मन्दस्मितं तावकम् ।
 मन्दं कन्दलति प्रियस्य वदनालोके, समाभाषणे
 श्लक्ष्णे कुङ्मलति, प्ररूढपुलके, चाश्लेषणे फुल्लति ॥

82

किं त्रैस्रोतसमम्बिके परिणतं, स्रोतश्चतुर्थं नवं,
 पीयूषस्य समस्ततापहरणं, किंवा द्वितीयं वपुः ।
 किंस्वित्, त्वन्निकटं गतं, मधुरिमाभ्यासाय गव्यं पयः,
 श्रीकाञ्चीपुरनायकप्रियतमे, मन्दस्मितं तावकम् ॥

83

भूषा वक्त्रसरोरुहस्य सहजा, वाचां सखी शाश्वती,
 नीवी विभ्रमसन्ततेः, पशुपतेः सौधी दृशां पारणा ।
 जीवातुर्मदनश्रियः, शशिरुचेरुच्चाटनी देवता,
 श्रीकामाक्षि, गिरामभूमिमयते, हासप्रभामञ्जरी ॥

84

सूतिः श्वेतिमकन्दलस्य, वसतिः शृङ्गारसारश्रियः,
 पूर्तिः सूक्तिझरीरसस्य, लहरी कारुण्यपाथोनिधेः ।
 वाटी काचन कौसुमी, मधुरिमस्वाराज्यलक्ष्म्यास्तव,
 श्रीकामाक्षि, ममास्तु मङ्गलकरी, हासप्रभाचातुरी ॥

85

जन्तूनां जनिदुःखमृत्युलहरी, सन्तापनं कृन्ततः,
 प्रौढानुग्रहपूर्णशीतलरुचः, नित्योदयं बिभ्रतः ।
 श्रीकामाक्षि, विसृत्वरा इव कराः, हासाङ्कुरास्ते हठात्,
 आलोकेन निहन्युः, अन्धतमसस्तोमस्य मे सन्ततिम् ॥ 86

उत्तुङ्गस्तनमण्डलस्य, विलसल्लावण्यलीलानटी-
 रङ्गस्य, स्फुटमूर्ध्वसीमनि मुहुः, प्राकाश्यमभ्येयुषी ।
 श्रीकामाक्षि, तव स्मितद्युतिततिः, बिम्बोष्ठकान्त्यङ्कुरैः,
 चित्रां विद्रुममुद्रितां वितनुते, मौक्तीं वितानश्रियम् ॥ 87

स्वाभाव्यात्तव वक्त्रमेव ललितं, सन्तोषसम्पादनं
 शम्भोः, किं पुनरञ्चितस्मितरुचः, पाण्डित्यपात्रीकृतम् ।
 अम्भोजं, स्वत एव सर्वजगतां, चक्षुःप्रियम्भावुकं,
 कामाक्षि स्फुरिते, शरद्विकसिते, कीदृग्विधं भ्राजते ॥ 88

पुम्भिर्निर्मलमानसैः विदधते, मैत्रीं दृढं निर्मलां,
 लब्ध्वा कर्मलयं च निर्मलतरां, कीर्तिं लभन्तेतराम् ।
 सूक्तिं पक्षमलयन्ति, निर्मलतमां, यत्तावकाः सेवकाः,
 तत्कामाक्षि, तव स्मितस्य कलया, नैर्मल्यसीमानिधेः ॥ 89

आकर्षन्नयनानि नाकिसदसां, शैत्येन संस्तम्भयन्
 इन्दुं, किञ्च विमोहयन्पशुपतिं, विश्वार्तिमुच्चाटयन् ।
 हिंसन्संसृतिडम्बरं तव शिवे, हासाह्वयो मान्त्रिकः,
 श्रीकामाक्षि, मदीयमानसतमोविद्वेषणे, चेष्टताम् ॥ 90

क्षेपीयः, क्षपयन्तु कल्मषभयानि, अस्माकमल्पस्मित-
ज्योतिर्मण्डलचङ्क्रमास्तव शिवे, कामाक्षि रोचिष्णवः ।
पीडाकर्मठ, कर्मघर्मसमय, व्यापारतापानल-
श्रीपाताः, नवहर्षवर्षणसुधा, स्रोतस्विनीशीकराः ॥

91

श्रीकामाक्षि, तव स्मितैन्दवमहःपूरे, परिस्फूर्जति,
प्रौढां वारिधिचातुरीं कलयते, भक्तात्मनां प्रातिभम् ।
दौर्गत्यप्रसराः, तमःपटलिकासाधर्म्यमाबिभ्रते,
सर्वं कैरवसाहचर्यपदवीरीतिं, विधत्ते परम् ॥

92

मन्दारादिषु, मन्मथारिमहिषि, प्राकाशयरीतिं निजां,
कादाचित्कतया विशङ्क्य बहुशो, वैशद्यमुद्रागुणः ।
श्रीकामाक्षि, तदीयसङ्गमकलामन्दीभवत्कौतुकः,
सातत्येन तव स्मिते वितनुते, स्वैरासनावासनाम् ॥

93

इन्धाने, भववीतिहोत्रनिवहे, कर्मौघचण्डानिल-
प्रौढिम्ना बहुलीकृते, निपतितं, सन्तापचिन्ताकुलम् ।
मातः, मां परिषिञ्च, किञ्चिदमलैः पीयूषवर्षैरिव,
श्रीकामाक्षि, तव स्मितद्युतिकणैः, शैशिर्यलीलाकरैः ॥

94

भाषाया रसनाग्रखेलनजुषः, शृङ्गारमुद्रासखी-
लीलाजातरतेः, सुखेन, नियमस्नानाय मेनात्मजे ।
श्रीकामाक्षि, सुधामयीव शिशिरा, स्रोतस्विनी तावकी,
गाढानन्दतरङ्गिता विजयते, हासप्रभाचातुरी ॥

95

सन्तापं विरलीकरोतु सकलं, कामाक्षि मच्चेतना,
मज्जन्ती, मधुरस्मितामरधुनी, कल्लोलजालेषु ते ।
नैरन्तर्यमुपेत्य, मन्मथमरुल्लोलेषु येषु स्फुटं,
प्रेमेन्दुः, प्रतिबिम्बितो वितनुते, कौतूहलं धूर्जटेः ॥ 96

चेतः, क्षीरपयोधिमन्थरचलद्रागाख्य, मन्थाचल-
क्षोभव्यापृतिसम्भवां, जननि ते, मन्दस्मितश्रीसुधाम् ।
स्वादंस्वादमुदीतकौतुकरसा, नेत्रत्रयी शाङ्करी,
श्रीकामाक्षि, निरन्तरं परिणमति, आनन्दवीचीमयी ॥ 97

आलोके, तव पञ्चसायकरिपोः, उद्दामकौतूहल,-
प्रेङ्खन्मारुत, घट्टनप्रचलितात्, आनन्ददुग्धाम्बुधेः ।
काचिद्वीचिरुदञ्चति प्रतिनवा, संवित्प्ररोहात्मिका,
तां कामाक्षि, कवीश्वराः, स्मितमिति व्याकुर्वते सर्वदा ॥ 98

सूक्तिः शीलयते, किमद्रितनये, मन्दस्मितात्ते मुहुः,
माधुर्यागमसम्प्रदायमथवा, सूक्तेर्नु मन्दस्मितम् ।
इत्थं कामपि गाहते मम मनः, सन्देहमार्गभ्रमिं,
श्रीकामाक्षि, न पारमार्थ्यसरणिस्फूर्तौ, निधत्ते पदम् ॥ 99

क्रीडालोलकृपासरोरुहमुखी, सौधाङ्गणेभ्यः, कवि-
श्रेणीवाक्परिपाटिकामृतझरी, सूतीगृहेभ्यः शिवे ।
निर्वाणाङ्कुर-सार्वभौमपदवी, सिंहासनेभ्यस्तव,
श्रीकामाक्षि, मनोज्ञमन्दहसित-ज्योतिष्कणेभ्यो नमः ॥ 100

आर्यामेव विभावयन्मनसि यः, पादारविन्दं पुरः
 पश्यन्, आरभते स्तुतिं, स नियतं, लब्ध्वा कटाक्षच्छविम् ।
 कामाक्ष्याः, मृदुलस्मितांशुलहरी, ज्योत्स्नावयस्यान्वितां,
 आरोहति, अपवर्गसौधवलभीं, आनन्दवीचीमयीम् ॥

101

॥ इति मन्दस्मितशतकं सम्पूर्णम् ॥